


БОЖЫМ ШЛЯХАМ

ДВУМЕСЯЧНЫ ЧАСАПІС БЕЛАРУСКАЕ РЭЛІГІЙНАЕ ДУМКІ

З Ь М Е С Т

| | |
|---|----|
| а. Леў — Вечна новае | 1 |
| А. — Праўда і няпраўда | 2 |
| а. Ч. Сіповіч — Сьвятое Пісаньне | 3 |
| А. Надсон — Сьв. Тамаш Мор (працяг 2) | 8 |
| А. Жменя — Спрэчка за слова | 10 |
| На рэлігійнай ніве | 11 |
| Беларуская хроніка | 12 |
| Абразкі з жыцця | ** |



BOŻYM ŚLACHAM
(SUR LA VOIE DIVINE)

BULLETIN RELIGIEUX BIELORUSSIEN BIMESTRIEL

Année VI.

№ 47.

Mars-Avril 1952

51, rue des Sts-Pères — PARIS - VI°

Перадплата «Божым Шляхам» на 1952 г.

| | За адзін нумар | На год |
|-----------|----------------|-----------|
| Францыя | 60 фр. | 350 фр. |
| Англія | 1 ш. 10 пэн. | 8 шыл. |
| Аргентына | 2 пэз. | 10 пэз. |
| Аўстралія | 2 ш. | 10 шыл. |
| З. Ш. А. | 20 цэн. | 1 дал. |
| Бэльгія | 8 б. фр. | 50 б. фр. |
| Данія | 1 д. кар. | 6 д. кар. |
| Канада | 20 цэн. | 1 дал. 20 |
| Нямеччына | 80 пф. | 5 н. м. |
| Швэцыя | 1 ш. кар. | 6 ш. кар. |

Грошы слаць на адрасы:

У ФРАНЦЫІ:

Chèque Postale : Paris c. 6287 44
R. P. Horosko Leo, 95, rue de Sèvres,
PARIS VI.

У АНГЛІІ:

Rev. dr. C. Sipovic, Marian House, Holden
Avenue, LONDON N. 12.

У АРГЭНТЫНЕ:

Asociacion Bielorusa en la Argentina C. Co-
ronel Sayos 2981,
4, de Junio, Buenos Aires.

У АЎСТРАЛІІ:

Mr. Jackievicz Donat, 60, Fisher Str.
East BRISBANE. Q-ld.

У БЭЛЬГІІ:

Mr. Sacko Alexander. 19, Place Hoover,
LOUVAIN.

У НЯМЕЧЧЫНЕ: Weissruthenischer Caritas-
dienst in Deutschland. (20b) Goslar/Harz,
Sommerwohlenstrasse 1 A.

КНІЖКІ ДА НАБЫЦЦЯ.

У Беларускіх Каталіцкіх Місіях у Лёндане і Парыжы можна купіць наступныя беларускія кніжкі:

Друя В. — Ты і яна. 250 фр — 6 шыл.
а. Л. Гарошка — Душа 40 фр. — 1 шыл.
а Л. Гарошка — Паходжаньне чалавека 20 фр. — 10 пэн.

а. Л. Гарошка — Сьв. Еўфрасія — Прадслава Полацкая 130 фр.— 3 шыл.

Г-і Я. — Наша Краіна. Літаратурная чытанка 300 фр. — 6 шыл. 10 пэн.

Г-і Я. — Казкі № 2 — 30 фр. 15 пэн.

Г-і Я. — Казкі № 3 30 фр. 15 пэн.

Равенскі М. Арсеньева Н. — Магутны Божа. Песня з нотамі. — 5 фр. 3 лэн.

Народная казка — Музыка і чэрці 40 фр. 1 шыл.

Сяднёў М. — Цень Я Купалы 30 фр. 15 пэн.

Каваль П. — Беларусь у датах, ліках і фактах 250 фр. 6 шыл.

Змагар А. — Случчакі-Апавяданьне—100 фр. 2 ш.

Змагар А. — Рэпка-казка — 30 фр. 15 пэн.

Малітаўнік «Божым шляхам» 80 фр. 2 шыл.

Малітаўнік «Holas Duśy» 200 фр. 5 шыл.

Паштоўкі з беларускімі краявідамі — 15 фр. 8 п.

Камплет часапісу «Божым шляхам» за мінулыя гады 1200 фр. 1 ф. 10 шыл.

M. Bahdanovic — Weissruthenischer Heimat. Lyrik — 50 фр. 2 шыл.

Зьвяртацца на адрасы: У Францыі:

R. P. Horosko Leo, 95, rue de Sèvres,
Paris VI.

У Англіі: Rev. dr. C. Sipovic, Marian House, Holden Avenue, LONDON N. 12.

У Нямеччыне: Weissruthenischer Caritasdienst in Deutschland. (20b) Goslar/Harz, Sommerwohlenstrasse 1 A.

У В А Г А !

Усю карэспандэнцыю для рэдакцыі «Божым шляхам» просіцца высылать на вышэйпаданы асабісты адрас адказнога рэдактара а. Л. Гарошка.
Рэдакцыя.

3 Беларускае народнае мудрасьці

Абы грэх, людзі знойдуца.

Абы ўміраў, а дамавіна будзе.

Абяцанаю кашуляй не нагрэешся.

Ад баязьні мала прыязні.

Ад Бога не схаваешся — усюды знойдзе.

Адважнаму і Бог памагае.

Ад добра не ўцякай, благога не рабі!

Адзін Бог багаты. (Бо і багачы наракаюць на нястачы.)

Ад іскры сыр-бор загарыцца.

Адклад ня йдзе ў лад.

Адна бяда ня ходзіць, другую за сабою водзіць.

Адна галава добра, а дзьве яшчэ лепей.

Адно палена і ў печы не гарыць, а два і на ветры ня гаснуць.

Адною рукою вузла ня зьвязаш.

Ад сьмерці няма зелья.

Апуджаная варона і куста баіцца.

Багаты дзівіцца, чым бедны жывіцца, а бедны сьмяецца, дзе ў багатага дзяецца.

Багацьце — ня шчасьце, а нешта іншае.

Балі ды гулі не аднаго ў лапці абулі.

Бацькі корсткае елі, а на дзяцей аскоміна.

Бачаньнем жаваранка ня зловіш.

Баязьліваму і страх здаецца.

БОЖЫМ ШЛЯХАМ

Год VI.

САКАВІК-КРАСАВІК. 1952.

№ 47

Вечна новае

(На Вялікодную тэму).

У гэтым сьвеце ёсьць зусім нармальным зьявішчам, што кожная матэрыяльная рэч старэеца, зужываецца і нішчыцца. Але ўсюды там, дзе ў матэрыі праяўляецца дзеянне духовае сілы, руйнацкі працэс да пэўнае ступені абмяжоўваецца. Хто хоць раз уважна назіраў усходзячае сонца, прыглядаўся да тае сьвежае красы і велічнасьці з якою ўздымаецца яно над кругазорам, той мусіў сьцьвердзіць дзіўны факт, што гэтае яснае сонейка, хоць як сьвет старое, заўсёды падываецца новае як сёньняшні дзень. Падобна прамаўляе да нас краявід вясны: гляньце толькі на яго; ня трэба быць паэтам, каб убачыць у кожнай кветачцы жыццярэдасны абраз, які можна ўбачыць у ўсьмехненым абліччы юнака; дзесь-бясьсьледна зьнікае з паверхні зямлі васеньня шэрасьць і зімовая мярцвяцкая змора. — Але ўва ўсім гэтым відіць аднаўляючае дзеянне магутнае Божая рукі.

Жыцьцё чалавека мае крыху адменныя правы ад матэрыяльнае прыроды, бо і сам чалавек займае асобнае мейсца ў прыродзе. Цела чалавека матэрыяльнае і як такое падлягае зьнішчэньню, але людзкая душа духовая — гэта іскра Божая, якая ніколі ня згасне. Яна мае свой пачатак ад Бога і да Яго мусіць зноў вярнуцца. А дачаснае жыцьцё на тое дана чалавеку, каб душа ў віры змаганьня не паддалася зводным матэрыяльным прынадам, але свабодна і дабравольна выказалася за нябеснымі вечнымі вартасьцямі.

Ня лёгкае гэта заданьне і не без барацьбы адбываецца яно. Ці трэба яшчэ гаварыць аб цяжкасьцях гэтае барацьбы, калі кожны з нас сам перажывае яе? Наша дачаснае жыцьцё праходзіць на зямлі, дзе цела мае цэлую армію саюзнікаў. Дзеля гэтага для забесьпячэньня перамогі душа мусіць мець адпаведную помач. Такую помач дае сам Бог у форме свае ласкі. У часе сьвят ёсьць асабліва нагода атрымаць тую ласку. І ў гэтым палягае сэнс сьвяткаваньня, каб скарыстаць асаблівую збаўчую нагоду ды ўзбагаціць свае духоўныя сілы нябеснаю моцаю.

Хто ў сваім жыцьці хоць раз адсьвяткаваў пажоўна сьвяты, той сапраўды перажыў вясну духовага жыцьця; ён яе ніколі не забудзецца. Таму

як заўсёды для чалавека ёсьць мілым прыход вясны, падобна для хрысьціянна радаснымі ёсьць вялікія сьвяты. Яны адны за другімі прыходзяць і мінаюць штогод, але сьвяточны настрой пасья іх, прынамся як успамін аб нечым нявымоўна высокім і радасным, на доўга астаецца ў душы чалавека і ўпрыгожвае яе. Як на пустыні оазіс для змучанага падарожніка, так для верніка — сьвята. Дзеля гэтага сьв. Царква і ўстанавіла сьвяты, каб кожны чалавек мог часта карыстаць з іх для аднаўленьня свайго духовага жыцьця.

З усіх жывых сатварэньняў на Зямлі толькі адзін чалавек мае сьвяты. Жывёлам сьвяты непатрэбныя, бо яны тут на зямлі ў сябе ўдома, тут іх жыцьцё пачынаецца, тут і канчаецца; чэрціям сьвята няма, бо яны ўжо на векі страцілі сваё шчасьце; ангелам сьвята непатрэбна, бо яны адвякоў прайшлі час пробы і насалоджваюцца вечным нябесным шчасьцем — толькі чалавек праходзіць свой дачасны шлях і мусіць весьці барацьбу, каб асягнуць сваю апошнюю мэту — неба. І вось у часе гэтае барацьбы асабліва Вялікоднае сьвята зьяўляецца тым маэнтам, калі Хрыстос быццам сам з неба адзываецца да чалавека: «Глядзі, Я за цябе перацярпеў мукі, пажэньне і сьмерць, для цябе перамог сьмерць, ці можаш яшчэ сумнявацца, што дам табе ўсякую патрэбную помач, каб і ты вышаў пераможцам у тваім змаганьні са злом, ды прышоў да Мяне?!»

У гэтым увесь чар Вялікодных сьвятаў, што яны ўсьведамляюць чалавеку ўсю веліч перамогі, якую можа асягнуць людзкая натура, калі будзе дзейнічаць паводля Божая волі. Бо-ж супраць Бога ня можа ўстаяцца нікая сіла, нікая злоба. Як штодзённа ўсходзіць сонца, як штогод вяртаецца вясна, так заўсёды перамагае Божая ўсемагутнасьць усякую людскую і пякельную злобу.

Ад часу, калі Хрыстос пасья мукаў і сьмерці ўваскрос, ад тады і аж да сканчэньня вякоў людзі маюць выячарпальную крыніцу заўсёднага аднаўленьня сваіх духоўных сілаў у імкненьні да апошняе мэты жыцьця і прычыну вялікае радасьці. І могуць, і павінны карыстаць з яе.

А. Леў.

Праўда і няпраўда

Праўда нароўні з добром і красою ёсць неабходымі для шчасця чалавека, дзеля гэтага чалавек імкнецца да іх усею істотаю свае душы і балюча адчувае расчараванне, калі ў сваім імкненні часам знаходзіць нешта адваротнае. Асабліва моцна адчуваецца нястача праўды, асабліва калі яе супраціўнасьці: крыўда, хлусьня, ма-на, няпрыўда і крывадушнасць сустракаюцца ў дачасным жыцці так часта, што «хочь іх ка-сою касі», тады і цяргненні чалавека стаюць што-раз большымі.

У гэтым палажэнні паўстае самазразумелае пытанне: калі чалавек імкнецца да праўды і пры-кра адчувае няпраўду з усімі яе варыянтамі, дык якім чынам агулам на гэтым сьвеце не палажылі канца няпраўдзе?

Ёсць некалькі прычынаў гэтага жалюгоднага стану. Над гэтым пытаннем шмат разводзіліся філзафы і давалі розныя адказы з розных пунк-таў гледжання, тут аднак, не ўвайходзячы ў доў-гія і сухія разважанні, зьвернем увагу толькі на некаторыя важнейшыя прычыны.

Найгалаўнейшаю прычынаю распаўсюджання няпраўды ў сьвеце ёсць грэх, а ў след за ім зла-чыннасць. Ад калі людзі трапілі ў палон граху, ад тады адчынілі сваю душу для няпраўды. Дзеля гэтага пасля ўпадку ў грэх магчымыя такія зья-вішчы, аб якіх кажа ап. Павал: «Бо добрага што хачу, не раблю, а благое, якога не хачу, раблю. Калі-ж раблю тое, чаго не хачу, ужо ня я раблю гэта, але грэх, што жыве ўва мне» (Рым. VII, 19-20). Калі так кажа аб сабе апостал, маючы вялікую ступень сьвятасці, дык што могуць ска-заць іншыя людзі? У іх адзін раз учыненая няпраўда разрастаецца як злое зельле, якога яны баяцца вырваць. «Бо кожны, хто робіць дрэннае ненавідзіць сьвятла і ня йдзе да сьвятла, каб ня выявіліся яго ўчынкі, бо яны дрэнныя, а хто чы-ніць праўду, ідзе да сьвятла» (Ів. III, 20-21). Ад вякоў ведама, што «хлусьлівы язык ня любіць праўды» (Прып. XXVI, 28).

Калі яшчэ глыбей углянуцца ў гэты сумны факт, дык можна сьцьвердзіць, што грэх быццам калечыць пазнавальныя здольнасьці чалавека. У гэтым стане чалавек бачыць дрэнныя насьледкі няпраўды ў асабістым і грамадзкім жыцці, але толькі аднабока, дзеля гэтага часам зводзіць сябе думкаю, быццам у некаторых выпадках няпраўда і хлусьня можа прынесці яму нейкую асабістую карысць, або прынамся супакой. Колькі людзей сёння следам за Пілатам у абліччы хлусьні з насмешкаю адзваваюцца: «Што ёсць праўда?» (Ів. VIII, 8) і не чакаючы адказу, адходзяць ад праўды, каб здацца пад напорам злобы, бяручы

на сваё сумленне нявінную кроў і ўмываючы замест свайго сумленьня, свае рукі.

Для ўнікнення ўсякіх непаразумеў, пад-чыркаем, што разумовая дзейнасць праз грэх ня нішчыцца, наадварот, яна можа быць вельмі ін-тэнзійнай, але мае ў сабе штосьці фатальнае і самазнішчальнае. Не дарма кажуць, што грэх і ярасць асяляе чалавека. Ап. Павал аб гэтых людзях кажа, што яны «заўсёды вучацца, ды ні-колі ня могуць дайці да пазнання праўды... лю-дзі з папсаваным розумам, невукі ў веры» (II. Тым. III, 7-8).

Шмат прычыняюцца так-жа да пашырэння няпраўды: забудзькавасць, духовае гультай-ства, самахвальства і пад. — яны менш злонаме-раныя, як папярэднія прычыны, але ў выніках мо-гуць быць аднолькава шкодныя.

Як-бы аднак не распаўсюджвалася няпраўды і крыўда, сам факт існавання праўды на сьвеце не падлягае сумніву, ён так ясны і самазразумелы кожнаму, што нават найбольшыя лгуны яго ня могуць запярэчыць і самі стараюцца прыбраць сваю хлусьню, хоць у павідную форму праўды. Ап. Павал трапна называе іх людзьмі, «што маюць праўду ў няпраўдзе» (Рым. I, 18). А з гэтага сам сабою напрашваецца выснавак: калі няпраўда хаваецца пад покрышку праўды, дык тым самым сьведчыць аб сваёй немачы і магутнасьці праўды.

Народная мудрасць кажа, што на сьвеце ёсць тры рэчы, на якія чалавек ня можа глянуць, ня прыжмурыўшы вачэй: сонца, сьмерць і праўда. З іх праўда вырозьніваецца тым, што яна адноль-кава няўмольная, як сьмерць, як сонца ясная і як сонца для жыцця, так яна необходимая для ўпарадкаваных адносін між людзьмі.

Бадай-што адною з найгоршых памылак у жыцці чалавека ёсць тое стараньне, шукаць по-мачы ў хлусьні і няпраўдзе, калі часам некаму здаецца, што з нейкіх прычынаў, праўда можа быць няпрыемнай. Праз хлусьню чалавек траціць у сабе ўсе тыя асновы, на якіх апіраецца давер самога да сябе і адначасна бярэ сам на сябе заў-сёдны страх, што выкнецца ягоная хлусьня і ягоная нягоднасць. Наадварот, сьведамасць праўды дадае чалавеку гарту волі і ўпэўненасці дзеяння. Аб гэтым вобразна кажа псалмапевец: «Як шчытам акружыць цябе праўда Яго (Божая) і не збаішся начнога страху» (Пс. XC, 5). Кароль Саламон з практыкі кажа: «миласэрнасць і праў-да вартуюць валадара» (Прып. Сал. XX, 28). Дзеля гэтага, не зважаючы на сваю малую коль-касць, першыя хрысціяне маглі з перамогаю супрацьстаіцца ўсёй аграмаднай Рымскай імпе-рыі, бо былі сьведамыя, што маюць праўду. Ап.

Павал сапраўды па-вайсковому забражае першых хрысціян, заклікаючы іх да бадзёрасці: «Дык станце, падперазаўшы вашы паясыніцы праўдаю і апрануўшы броню праведнасці» (Эфэс. VI, 14). Хто ўспрымаў гэты заклік і выконваў яго, тады спраўджваліся на ім словы Хрыста: «Пазнайце праўду і праўда вызваліць вас» (Ів. VIII, 32). Пэўна-ж гэта ня станеца ані хутка, ані лёгка, наадварот, часта за праўду трэба цяпець, цяжка змагацца і несці вялікія ахвяры, але перамога бязумоўна астаецца на баку праўды.

Адзінсона гэтага цвёрджання хтосьці можа зрабіць неадну засьцярогу, каб іх папярэдзіць, прыпамінаем, што жыццё чалавека на зямлі, гэта толькі пачатак жыцця, а ўласціва чалавек прызначаны да прышлага вечнага жыцця і там найбольш ясна выявіцца перамога і перавага праўды над няпраўдай. Але ўжо і ў дачасным жыцці ёсць нязлічаныя прыклады, як праўда перамагае няпраўду дзякуючы сваёй нутранай сіле, не зважаючы на перавагу розных варожых сілаў. Калі-ж здараецца наадварот, калі перамагае няпраўда, дык жыццё замяняецца ў мучэнне, стаецца такім цяжкім, што разважаючы над ім кожны мусіць зрабіць наймацнейшую пастанову: ўсімі сіламі змагацца за праўду.

Чым больш дзе ў грамадстве ёсць у пашане праўда, там тым больш ёсць свабоды, задавальнення і радасці, бо праўда не патрабуе да свайго падтрымання такіх паслугачоў, як прымус, тэрор і пад. Дзе-ж няпраўда прыходзіць да голасу, там адразу з'яўляецца насільства, страх, прыгнобленне і панявольненне — жыццё стае кашмарам. За прыкладамі хадзіць далёка няма патрэбы, гісторыя Беларусі з апошніх стагоддзяў можа быць жывым прыкладам, як жывецца народу апулам і кожнаму чалавеку ў паасобнасці пад панаваннем няпраўды. Гэта зьдзек і няпраўда прычыніліся да паўстання тых сумных беларускіх песень, аб якіх пісаў паэт: «А як песня панясецца, колькі ў песні той нуды, уцякаў-бы бегдаецца, сам ня ведаеш куды!» Але бяда, што тады ўцякаць няма куды. Фр. Багушэвіч у вершы «Праўда» сьцьвердзіўшы сумны факт, што ўладуючы асобы пахавалі праўду, звяртаецца да Бога з распачным заклікам». «Ой, Божа-ж, мой Божа, нашто я радзіўся?!» Яшчэ больш распачны абраз малюе Я. Купала ў паэме «Адвечная песня». Цень беларускага селяніна ўстае з магілы і, паслухаўшы вестак з роднае вёскі ў палоне няпраўды, кліча: «Гэй, расчыніся нанова магіла, бо страшней цябе людзі і сьвет!»

Сумныя гэта і прыгнобляючыя абразы, якія падыктавала паэтам цяжкае жыццё народу пад панаваннем няпраўды, але да іх трэба дадаць, што гэтыя абразы паходзяць яшчэ з таго часу, калі была хоць нейкая магчымасць выказаць сваё цяпненне, выліць свой жалю ў песні, ці ў слове і тым самым часткава зьменшыць яго. — Гэта агульналюдская азнака, што слова, якім можна выказаць сваё цяпненне, душу коіць, раны гоіць, таму напр. жыды ў часе Бабілёнскае няволі шукалі палёгкі свайго цяпнення ў чытанні сумнае кнігі прар. Ераміі, у якой між іншым кажацца: «О, хто дасць галаве маёй воду і вачом маім — крыніцы сьлёз! Я плакаў-бы дзень і ноч аб знішчаных дочках майго народу» (Ерэм. IX, 1). Але панявольваючы ўлады на Беларусі рабілі ўсё магчымае, каб там не адазваўся ерамеяў голас. Цяпер-жа на Беларусі няпраўда мае абсалютную ўладу, дыктатура няпраўды даходзіць да сваіх вяршыняў. Як у гэтых умовах выглядае жыццё? Народ змушаюць услаўляць сваіх катаў, сьпяваць на іх чэсьць гімны; услаўляць няволю, як найлепшую волю; бяду і цяпненне называць шчасцем, ворагаў называць сваімі найлепшымі прыцелямі і наадварот; рэлігійнае жыццё зусім выкідаюць з абсягу зацікаўлення, здушваюць ўсякую самастойную думку і змушаюць паўтараць толькі наказанае з гары; галечу называюць багачствам, розную дурнату называюць найвышэйшаю мудрасцю і да гэтага ўсяго кожны мусіць быць заўсёды гатовым на найгоршыя кары за найменшае праяўленне свайго нацыянальнага аблічча і ня выказаць нават найменшым спосабам свайго незадавальнення і цяпнення — вось, каротка кажучы, той абраз, дзе няпраўда мае неабмежаваную ўладу.

Тут неабходна заўважыць, што хлусня кожнага чалавека; асабліва хлусня ў вуснах грамадзкіх дзеячоў, уласціва кажучы, вядзе якраз да такога абсалютнага панавання няпраўды.

Як прамаўляе да нас гэты абраз? Бязумоўна, што да розных людзей ён прамаўляе па рознаму, але агулам хто возьме пад увагу вышэй ўспомненыя прыродныя і напрыродныя прычыны, узглядніць мэты дачаснага і прышлага жыцця чалавека і ўсьведаміць тую няволю, якую спрычыняе няпраўда, дык хіба-ж ня будзе доўга заставацца, каб зрабіць моцную пастанову: што, пачаўшы ад самога сябе, даложыць усіх сілаў, каб у прыватным і грамадскім жыцці затрыумфавала праўда.

А.

СВЯТОЕ ПИСАНИЕ

(Працяг 2-і да тэмы «Рэлігійныя крывулі нашае інтэлігенцыі»)

Да гэтага часу ў беларускай рэлігійнай літаратуры няма ніводнае паважнейшае навуковае

працы аб сьв. Пісанні, — гэта ваякая нястача ў рэлігійным жыцці і тымбольш адчувальная, што

ў нас масава распаўсюджвалася бальшавіцкая бязбожная прапаганда, якая намагалася на ўсе лады «даказваць», што Біблія гэта басьні. Гэта зразумела не магло, астацца бяз пэўнага ўплыву на сьведамасьць людзей нават добрае волі, калі яны ў беларускай літаратуры не маглі знайсці адказу, ані нават высьненьня на закіды бязбожнае прапаганды.

Але агульна бяручы, літаратура адносна сьв. Пісаньня ёсьць надзвычайна багатая, дзеля гэтага неабходна засьцерагчыся, што ў рамках часапіснага артыкулу магчыма парушыць толькі вельмі дробную частку важнейшых пытанняў звязаных з сьв. Пісаньнем. Такімі пытаннямі лічацца:

- а) Паняцьце, назоў і падзел сьв. Пісаньня.
- б) Натхнёнасьць і непамыльнасьць сьв. Пісаньня.
- в) Крытэрыі распазнаньня натхнёных кнігаў.
- г) Кананічныя кнігі і апокрыфы.
- д) Арыгінальная мова і пераклады сьв. Пісаньня.
- е) Аб карысным чытаньні сьв. Пісаньня.

Паняцьце, назоў і падзел сьв. Пісаньня.

Сьвятое Пісаньне — гэта зборнік такіх кнігаў, якія—паводля азначэньня Ватыканскага сабору—напісаны пры натхненьні сьв. Духа, маюць аўтара самога Бога і як такія былі пераданы Царкве.

Гэты зборнік абывае 73 кнігі. Іх напісалі розныя аўтары, у розных часох (між XIII в. да Хр. і пач. II в. па Хр.) і рознымі мовамі (гэбрайскай, арамайскай і грэцкай).

Усе гэтыя кнігі маюць дзьве істотныя азнакі: яны ёсьць натхнёныя і як такія былі пераданы Царкве.

Што да назову, дык можна ўжываць і сапраўды ён ужываецца ў патройным выглядзе: сьв. Пісаньне, Біблія, Стары і Новы Запавет.

Назоў «Пісаньне» ўжываў Сам Хрыстос (Ів. V, 39). Ад часоў ап. Паўла (пар. Рым. I, 2) яно называецца «сьвятым», або нават «Божым» Пісаньнем, таму, што яно напісана дзякуючы Божаму натхненьню і што гаворыць аб вялікіх сьвятых рэчах, паказвае шлях да сьвятасьці.

Біблія — слова грэцкага паходжаньня і першапачаткова азначала агулам кніжку, потым зборнік натхнёных кнігаў.

Стары і Новы Запавет — назоў прыняты пад уплывам ап. Паўла (II Кар. III, 14) і распаўсюджаны ў лацінскім сьвеце ад часоў Тэртуліяна. Слова «Запавет», пагэбрайску «бэріт», пагрэцку «діэтэкэ», палатіне «тэстамэнтум» — адносіцца да сьв. кнігаў таму, што старадаўны запавет Бога з жыдоўскім на родам і запавет Хрыста з усім людзтвам ёсьць быццам дагаворам. Каб чалавек мог асягнуць мэту свайго жыцьця, ён павінен выканаць цэлы рад умоваў, падыктаваных Богам. Беларускае слова «Запавет» больш адносіцца да Са-

мога Бога і адразу скіроўвае думку да таго, хто мае аўтарытэт і хто мае права нешта дыктаваць.

Сьв. Пісаньне становіць адзіную суцэльнасьць, але з даўных часоў яго дзеляць: лягічна, літургічна і схэматычна.

Жыды прымаюць толькі 39 кнігаў напісаных гэбрайскай моваю, абмяжоўваючы іх штучна да ліку 22, бо гэбрайскі альфабэт мае толькі 22 літары. Усе кнігі яны дзеляць на тры групы: права, прарокаў і гагіёграфічныя. Каталіцкая Царква прымае апрача 39 вышэйупомненых кнігаў Старога Запавету, яшчэ 7 ішніх кнігаў і цэлы Новы Запавет.

Кнігі, адносна прыналежнасьці якіх да сьв. Пісаньня ня было ніякае засьцярогі, называюцца протокананічнымі, іншыя кнігі, напісаныя так-жа пры натхненьні сьв. Духа і аднолькава важныя, як папярэднія, але якія ў канон сьв. Пісаньня былі ўпісаны пазьней, называюцца дэўтаракананічнымі. У Старым Запавеце да дэўтаракананічных кнігаў залічаюцца кнігі: Тобіі, Юдыты, Пранудрасьці, Эклезіяста, Баруха, I і II Макабэяў, Эстэры 10, 4-16, 24, Данііла 3 24-80, 13, 14. У Новым Запавеце: Пасланьне ап. Паўла да Жыдоў, II Пасланьне ап. Пятра, II і III Пасланьне ап. Івана, Пасланьне ап. Юды і Апокаліпсіс.

Ад XIV в. усе кнігі лёгічна дзеляць на: гістарычныя, дыдактычныя або павучальныя і прарокаў. Кнігі Новага Запавету ад даўных часоў дзелілі на Эвангелье і Апостала, але ў сярэднявеччу прынялі такі-ж падзел, як і адносна Старога Запавету.

Для літургічнага ўжытку калісьці жыды выкарыстоўвалі ўвесь Псалтыр і ўсе пяць кніг Майсея, падзяліўшы іх на 167 частак, якія прачыталіся на працягу кожных трох гадоў. Іншыя кнігі да літургічнага ўжытку карысталіся толькі часткава.

Хрысьціяне ад першых якоў прынялі звычай чытаць на багаслужэньнях сьв. Пісаньне як Старога, так і Новага Запавету. Гэтак паўсталі нядзельныя і сьвяточныя Эвангельлі і Апосталы.

Цяпер агульна прынята, што кожная кніга сьв. Пісаньня дзеліцца на разьдзелы, а разьдзелы на вершы. Гэткі падзел знаходзіцца цяпер і ў гэбрайскім тэксьце. Вось-жа трэба ведаць, што аўтарам падзелу на разьдзелы ёсьць францускі кардынал Лянгтон († 1541), аўтарам-жа падзелу протокананічных шнігаў Ст. Запавету на вершы ёсьць дамініканін сьв. Паньіно († 1541), а іншыя кнігі падзяліў на вершы Робэрт Сыяпан. Як бачым, падзел сьв. Пісаньня на разьдзелы і вершы быў зроблены зусім прыватна, таму і павага гэткага падзелу мае толькі практычную вартасьць.

Натхнёнасьць і непамыльнасьць сьв. Пісаньня.

Натхненьне — палатіне «інспірацыё» — разумеецца пэўнае Божэе дзеянне на чалавека. Калі гаворым аб натхненьні ў сьв. Пісаньні, дык разу-

меём такое надпрыроднае дзеянне Бога на чалавека, якім Бог выяўляе праз чалавека тое, што Сам хоча. Калі натхненне адносіцца да самае мовы ці прамовы, называецца прарочым, калі да пісання — біблійным.

У біблійным натхненні Бог парушае розум і волю чалавека для прыняцця і выказання нейкае думкі. Натхнёны аўтар ня ёсць толькі пасыўнаю прыладаю ў часе пісання, ён хоць і піша пад Боскім уплывам, але астаецца нармальна інтэлігэнтны і вольны, захоўваючы ўсе свае асаблівасці характару мовы і стылю. Пры ўсім аднак гэтым чалавек стаецца толькі паслушным выканаўцам, а фактычным аўтарам ёсць Бог. У гэтым ёсць істаота натхнення.

Папа Леў XIII падае такое апісанне натхнення: «Яно ёсць надпрыроднай моцай, якую Бог пабудзіў і парушыў сьвятых аўтараў да пісання і такім чынам прысутнічаў пры іх, што ўсё тое і толькі тое, што Ён сам загадаў, каб яны правільна яго зразумелі і верна запісаць хацелі, і належна з непамылнай праўдай выказалі...»

Адгэтуль вынікае: а) усё тое, што ёсць аўтэнтычным у кнігах сьв. Пісаньня, выходзіць ад Бога, як ад аўтара. Дык зусім лягчна можам цвёрдзіць, што сьв. Пісаньне ёсць Божым словам да людзей. б) Але Божы ўплыў не зьмяняе і не парушае ідывідуальных прыметаў сьвятых аўтараў, дзеля гэтага можам гаварыць аб асаблівасцях кампазіцыі, мовы і стылю аўтараў. в) Натхненне не абмяжоўваецца толькі да некаторых праўдаў сьв. Пісаньня, ці некаторых часцей, але расьцягваецца на ўсе аўтэнтычна напісаныя аўтарам сказы. г) Таму, што сьв. Пісаньне ёсць Божым словам да людзей, яно ёсць вольнае ад памылак, ад няпраўды, яно непамылнае, але гэта не адносіцца да перапісчыкаў, якія могуць мыляцца, як кожны чалавек.

Таму аднак, што пры натхнёным пісанні індывідуальнасць аўтара астаецца, трэба лічыцца з мовай яго часу, з абставінамі ў якіх жыў ён сам і яго народ, з дапаможнікамі, якімі карыстаўся пры пісанні, дзеля гэтага для пазнання і разуменьня сьв. Пісаньня трэба шмат і глыбокіх студыяў. Як-жа неразумна выглядае цвёрджаньне тых, што ўважаюць дастатковым тлумачыць і высьняць сьв. Пісаньне так, як каму да-спадобы. Гэткі шлях — гэта шлях да паўставаўня розных сэктаў, да зацямняўня, а не да выясьняўня сьв. праўдаў.

Крытэрыі распазнання натхнёных кнігаў.

Але вось прыходзім да вельмі важнага пытання: якім чынам можна быць пэўным, што кнігі сьв. Пісаньня сапраўды натхнёныя? Адкуль можна ведаць гэта?

Адказы на пастаўленыя пытаньні ёсць роз-

ныя. Пасьлядоўнікі Лютара кажуць, што кнігі сьв. Пісаньня пазнаюцца з пэўнага ім асаблівага «прысмаку», або з «боскага паху». Іншыя пратэстанты цвёрдзяць, што даволі ўдумацца ў зьмест сьв. Пісаньня, зьвярнуць увагу на веліч і павагу праблемаў, якія яны парушаюць, на прароцтвы, якія споўніліся, або маюць споўніцца — усё гэта мела-б прамаўляць за тым, што сам чалавек, бяз Боскага натхнення ня мог-бы напісаць падобных рэчаў. Кальвіністы і піетысты цвёрдзяць, што аб Боскім натхненні кніг сьв. Пісаньня яны ведаюць з беспасрэднага натхнення сьв. Духа.

Усе вышэй пералічаныя крытэрыі зусім неабгрунтаваныя і фальшыя і як такія іх адкідае Каталіцкая Царква. Бо і сапраўды, ці-ж мала ёсць пажоных кнігаў, якія ўзрушаюць сэрца, пакідаюць па сабе «боскі пах», аднак ніколі ня лічацца за натхнёныя сьв. Духам? Адзіным праўдзівым вырашальным крытэрыем Боскага аўтарства кніг сьв. Пісаньня ёсць Боскае сьведчаньне, перахаванае ў традыцыі і пераказанае непамылным навучаньнем Царквы. Яна з усёю пэўнасьцю, роўнаю пэўнасьці ў веры дае магчымасьць усім людзям пазнаць натхнёнасьць кніг сьв. Пісаньня.

Заўважым, што часткава аб натхнёнасьці сьв. кнігаў ёсць выразныя сьведчаньні ў самых-жа кнігах. Прыкладам Хрыстос некалькі раз пацвердзіў аўтэнтычнасьць кнігаў Ст. Запавету: «Калі-б вы верылі Майсею, дык верылі-б і Мне, бо-ж ён пісаў аба Мне» (Ів. V, 46). Аднак цэласць сьв. Пісаньня мы прымаем дзеля традыцыі, аўтэнтычна і непамылна перахаванае ў Царкве. Гэта неабходна падчыркнуць з асаблівым націскам, таму, што шмат хто з людзей пісаў кнігі і для наданьня ім большае павагі, паклікаўся на Боскі аўтарытэт. Гэтак паўсталі апокрыфы, каран і інш.

Сьв. Кнігі гэта скарбніца веры, вечных і непамылных праўдаў. Ключ да гэтае скарбніцы павінен быць у руках праўдзівае Божае ўстановы, якую ёсць Каталіцкая Царква. Калі-б ня было непамылнага навучаньня Царквы, мы ня мелі-б ніякае змогі пазнаць, якія кнігі сапраўды натхнёныя, а якія не. Але з волі Божае ёсць Царква і ўсюды чуваць яе навучаючы голас. Таму той, хто ўважае, што Біблія ёсць звычайным людзкім творам, магчыма гэніяльным, вельмі памыляецца ў сваім паглядзе. Гэтым самым ён паказвае, што не разумее таго надпрыроднага сэнсу, у якім усё знаходзіць сваё глыбокае выясьненьне.

У сьв. Пісанні ёсць некаторыя мейсцы, аб якіх кажацца, што яны цяжкія для зразуменьня, але калі хто сустрэне падобныя мейсцы, дык павінен шукаць іх выясьненьня ў фаховых вучоных біблістаў, у прадстаўнікаў Царквы, а не ў людзей прыпадковых і безадказных. Калі хто хворы, дык зьвяртаецца да лекара, а не да шаўца, ці столяра.

Кананічныя кнігі і апокрыфы.

Пералічаныя ў папярэднім разьдзеле азнакі сьв. Пісаньня: натхнёнасьць, Боскае аўтарства і перахаваньне ў Царкве коратка азначаецца адным словам — кананічнасьць. Кнігі, якія маюць успомненыя азнакі, называюцца кананічнымі.

Канон — слова грэцкага паходжаньня (канонічэскае) і даслоўна значыць мерку з дрэва, дручок, у далейшым сэнсе: правіла, норма, мерка, правіла дзеяньня. Сёньня слова «канон» вельмі распаўсюджанае. Ёсьць канон у законадаўстве, ў мастацтве, у багаслужэньні.

Аб кананічнасьці якоесь кнігі вырашае Царква, бо яна адзіная мае да гэтага Богам данае права і абавязак. Вучоныя могуць дасьледаваць сьв. кнігі, але вырашаць пытаньне іхняе кананічнасьці яны ня могуць, бо апошніяе слова ў гэтай справе належыць да Царквы, аб гэтым сьведчыць і тэорыя і практыка.

Ведама, што ўжо ў Старым Запавеце жыдоўскае духавенства якнайбольш старанна сьцерагло сьвятыя кнігі, не мяшаючы іх з іншымі. Аб гэтым ёсьць выразныя і шматлікія сьведчаньні ў сьв. Пісаньні. Ды ня толькі іх сьцераглі, але адносіліся да іх з асабліваю ўважлівасьцю.

Хрыстос сваёю павагаю, а сьледам за Ім і апосталы пацьвердзілі толькі тое, што было прынята ў жыдоў. Ясна кнігі Новага Завету мелі сваю ўласную традыцыю, незалежную ад жыдоў.

Канон сьв. Пісаньня ўсталена не адразу. У трэцім і чацьвёртым веку па Хрысьце падчас зьяўленьня т. зв. вялікіх ерасяў, былі паважныя спрэчкі аб кананічнасьці некаторых кнігаў, але якраз гэта прычынілася да ўсталеньня канону ўжо ў канцы IV стаг. на памесных сынодах, так на Усходзе, як і на Заходзе. Але канчаткова і раз назаўсёды азначыла Царква канон сьв. Пісаньня на Трыдэнцкім саборы 8 кастрычніка 1546 г. У датычнай пастанове гаворыцца, што: «Сабор... сьледуючы за прыкладам праваслаўных айцоў, з аднолькавай набожнасьцю і пашанай прымае і паважае ўсе кнігі як Старога, так і Новага Завету, бо-ж абодвух запаветаў аўтарам ёсьць адзін і той-жа Бог, гэкімі самымі ёсьць і традыцыі, якія адносяцца да веры і абычаяў...» Да пастановы далучаецца сьпісак кананічных кнігаў. Тут варта зьвярнуць увагу, што сабор найвыразней падчыркае, што ён пацьвярджае старую трыдыцую адносна сьв. Пісаньня.

Пратэстанты, а пасля пад іхным уплывам некаторыя праваслаўныя ерархі і пісьменьнікі самавольна павыкідалі з канону сьв. Пісаньня некаторыя кнігі. Такая самаволя зразумелая там, дзе няма аднаго кіравецтва, аднае галавы.

У Каталіцкай Царкве той, хто сьведама адкідае хоць адну кнігу з сьв. Пісаньня, ня можа больш лічыцца католікам.

Успомніўшы тут аб праваслаўных, неабходна яшчэ дадаць, што афіцыйна Праваслаўная Царква адносна канону сьв. Пісаньня трымаецца пастановы Трулянскага сыноду, або інакш Пята-Шостага сабору (692), які падае некалькі канонаў, большасьць з іх згаджаецца з канонам Трыдэнцкага сабору. Але ў канцы XVII стаг. пад уплывам аўтараў: Захара Гэргануса, Кірыла Люкарыса і Мітрафана Крiтопулюса, якія моцна залежалі ад пратэстанцкіх аўтараў, пачынае шырыцца між праваслаўнымі пратэстанцкі пагляд на канон сьв. Пісаньня.

Супраць пратэстанцкага ўплыву выступалі кіеўскія багасловы: Тэафілякт Лопатынскі, Сьцяпан Яворскі, а за імі Дзьмітры Растоўскі — яны баранілі цэласьці прынятага канону, але пры двары расейскага цара Пятра дзейнічаў моцна спратэстанізаваны багаслоў Тэафан Прокоповіч і яго вучні Ірынэй Фалькоўскі і Сьільвэстар Лебедінскі, якія сьледам за пратэстантамі залічалі да апокрыфаў кнігі: Тобіі, Юдыт, Сіраха, Прэмудрасьці, Баруха, 3 і 4 Ездры, Макабэяў Эстэры і часьць Данііла. Пратэстанцкія пагляды Пракаповіча потым увёў у катэхізм Філарэт Маскоўскі 1836 г. адгэтуль яны пашырыліся ў румынаў, сэрбаў і баўгараў. У канцы XIX в. Праваслаўная Царква была зьвярнулася больш да традыцыі сьв. айцоў, але гэты паварот спыніла сусьветная вайна.

Гаворачы аб кананічных кнігах, як супрацьстаўленьне да іх ужо ня раз ўспаміналіся апокрыфы. Што гэта за кнігі? Грэцкае слова «апокрыфос» азначае штосьці закрытае, схаванае, сакрэтнае. Таму ў старадаўных пісьменьніках апокрыфамі называліся тыя творы, якія апісвалі таёмныя навукі, даступныя толькі нейкаму кружку давяранных людзей.

У айцоў Царквы, апокрыфамі называюцца кнігі няпэўнага паходжаньня, якіх аўтар ня быў ведамы, або быў прыхаваны пад іменем іншага аўтара. Часам апокрыфамі называліся гэрэтыцкія кнігі, або нават кнігі пырэзначаныя для прыватнага карыстаньня.

Біблійныя апокрыфы можна азначыць так: гэта творы няведаных аўтараў, паводля формы, а нават зьместу падобныя да кнігаў сьв. Пісаньня, але Царквою ня ўведзеныя ў канон.

Ёсьць апокрыфы Старога і Новага Завету. Усе яны таўсталі дзеля дапаўненьня сьв. Пісаньня, або каб правесці ў жыцьцё пэўныя багаслоўскія думкі (найчасцей гэрэзіі), а часам проста каб заспакоіць людзкую цікавасьць, выдуманую падрабязнасьцю з жыцьця патрыярхаў, Хрыста, Марыі, і інш.

Зьмест апокрыфаў мае розную вартасьць. Дзеля іх старадаўнасьці, часам ў іх можна знайсці каліва гістарычнае праўды, але зьмешанае, з паважнымі фантастычнымі дадаткамі.

Лік апокрыфаў даволі значны; адносна Старо-

га Запавету іх ёсьць каля 15, і адносна Новага Запавету больш 20.

Усё гэта сьведчыць, як сапраўды ёсьць важным устанавленьне Царквою канону сьвятых кнігаў, каб чытачы мелі пэўнасьць, што чытаюць слова Божае, а ня людскую выдумку.

Арыгінальная мова і пераклады сьв. Пісаньня.

Першапачаткава кнігі сьв. Пісаньня былі напісаны ў трох мовах: гэбрайскай, арамайскай і грэцкай. Пагрэчку напісаны ўвесь Новы Запавет з выняткам Эвангелья ап. Матэя, а са Старога Запавету кнігі Прамудрасьці і II Макабэяў.

Паарамайска напісаны часьць кнігі прар. Давіда (2, 4-17), Ездры (4, 8-6, 18; 7, 12-27), Ерэміі (10, 11) і з Новага Запавету Эвангелья ап. Матэя. Рэшта кніг Ст. Запавету напісана пагэбрайску.

Гэбрайская і арамайская мовы належаць да сям'і сьміцкіх моваў. З іх гэбрайская мова лічыцца як далейшае разьвіцьцё старога хананэйскае мовы, якую карысталіся жыды ў зямлі Ханаан перад прыходам туды гэбрайскага племені (каля 2093 г. да Хр., калі Абрагам перасяліўся з Ур у Ханаан).

Арамайскаю моваю карысталіся жыхары Сырыйскае пустыні. Найстарэйшыя памяткі арамайскае мовы паходзяць з VIII в. пер. Хр., але за часоў Хрыста яна была адзіною моваю жыдоў ды іхных суседзяў. Гэтаю моваю гаварыў і навучаў Хрыстос.

Грэцкая мова, якую былі напісаны кнігі Новага Запавету, ёсьць тою асабліваю мовай, якая ўжывалася ў старадаўнім культурным сьвеце, пасля сьмерці Аляксандра Македонскага († 323 пер. Хр.) аж да якіх 500 г. нашае эры. Гэтая мова называецца «койнэ» і паводля свайго сінтаксісу, а нават слоўніцтва шмат розьніцца ад ведамае клясычнае мовы грэцкіх паэтаў, пісьменьнікаў і філязофаў.

Не малое значэньне маюць так-жа і матэрыялы, на якіх былі напісаны старыя кнігі.

Мы сёньня прывыклі да таго, што кнігі маюць усталеную кніжную форму, але ў старадаўнасьці справа мелася зусім іначай. Божыя прыказаньні выпісаны Божым пальцам на каменных табліцах. Некаторыя кнігі Старога Запавету пісаліся на гліняных, або нават на валавяных табліцах (Іоў 19, 24), выразаліся так-жа некаторыя тэксты на дрэве. З даўных часоў да пісаньня ўжываўся матэрыял са сьцібла расьліны званае папірусам (адкуль і слова папера) і мелі форму скруткаў. Ад II стаг. пер. Хр. ўведзена ў карыстаньне пэргамін выраблены са скураў маладых жывёлаў. Рымскі гісторык Пліній кажа, што першы зачаў ужываць пэргамін кароль Пэргаму Еўмені II.

Маючы на ўвазе рознаякі матэрыял, на якім першапачаткава былі напісаны кнігі сьв. Пісаньня

(папірус вельмі нятрывалы), а так-жа прастор часу, які нас дзеліць ад іх паўстаньня і розных абставіны ў якіх яны знаходзіліся, ня будзе dziўным, што аўтаграфы сьв. кнігаў да нас не дайшлі. Праўда, ня выключана, што яны дзесь могуць быць аднак гэтка магчымасьць мала праўдападобная.

Што да перакладаў сьв. Пісаньня, дык першы раз пяцікніжка Майсея было пераложана на грэцкую мову ў Александрыі за часоў Птоломэя Фідэльфа (285-247 пер. Хр.) дзеля таго, каб задаволіць духовыя патрэбы жыдоў, якія карысталіся грэцкаю мовай. У гадох 171-117 ператлучана рэшту Старога Запавету і так паўстала грэцкая Біблія 70 (сэптуагінта). Традыцыя кажа, што Птоломэй, ідучы за радаю бібліятэкара свае бібліятэкі выслаў у Ерузалім паслоў да архісвятара Элеазара, каб ён прыслаў у Александрыю кнігі Закону і людзей, што знаюць грэцкую і гэбрайскую мовы дзеля таго, каб магчы зрабіць пераклад. Элеазар выбраў 72 чалавек і паслаў у Александрыю. Вучоныя пасяліліся на абтоку Форэ і на працягу 72 дзён зрабілі жаданы пераклад.

Грэцкі пераклад 70 хутка распаўсюдзіўся між жыдамі і быў уважаны нароўні з арыгіналам. Хрыстос і апосталы, калі паклікаліся на стары Запавет, дык найчасей ужывалі тэксты ў той форме, якую пераказвае іх сэптуагінта.

У другім стагодзьдзі па Хрысьце зроблена тры іншыя пераклады Бібліі на грэцкую мову: Аквілай (к. 140), Тэодоціонам (к. 180) і Сіміахам (к. 200).

Для вучоных біблістаў немалую вартасьць мае пераклад Бібліі на арамайскую мову т. зв. Таргум, сырыйскі пераклад (Пешіта), а нават армянскі і этыёпскі.

Беларусы на зары свае гісторыі пазнаёміліся са сьвятым Пісаньнем перш часткава (з Новым Запаветам) на старославянскай мове ў перакладзе сьвятых братоў Кірыла і Мяфода, а потым з ўсім сьв. Пісаньнем ў той-жа мове зробленым вучнямі ўспомненых братоў.

Варта ўвагі так-жа пераклад на царкоўнаславянскую мову з гэбрайскае мовы зроблены беларускімі жыдамі ў XV ст., якім карысталіся яны ў сваім багаслужэньні, а потым карысталіся жыдоўствуючыя сэктанты.

У гадох 1517-1525 беларускі вучоны др. Фр. Скарына ператлумачыў і надрукаваў 22 кнігі Бібліі ў перакладзе збліжаным да жывое тагачаснае беларускае мовы. Далей працу Скарыны прадаўжаў Васіль Цяпінскі, але нажаль далейшыя гістарычныя падзеі спынілі працу ў гэтым кірунку.

Адразу пасля першае сусьветнае вайны кс. др. Ільдэфонс Бобіч выдае ў Вільні (1921-1922) «Нядзеляшнія Эвангельлі і навукі». У 1938 г. выходзіць у той-жа Вільні кніжка кс. Адама Станкевіча «Лекцыі і Эвангелі на нядзелі і сьвя-

ты». У наступным годзе кс. Вінцэнт Гадлеўскі выдае «Чатыры Эванэльні і Апостальскія Дзеі». Трэба так-жа ўспомніць выданы ў Гэльсінках у 1931 г. Брытыйскім Біблійным Аб'яднаньнем «Новы Запавет і Псалмы» ў беларускім перакладзе зробленым Антонам Луцкевічам.

Аб карысным чытанні сьв. Пісанья.

Адносна чытаньня сьв. Пісанья варт памятаць, што сьв. Пісаньне напісана людзьмі свайго часу і ў першую чаргу для сучаснікаў, дзеля гэтага для яго належнага разуменьня неабходна ведаць: гісторыю, археалёгію, філялёгію, гісторыю культуры і духовы стан таго асяроддзя ў якім былі напісаны кнігі. Дзеля гэтага каталіцкія выданні падаюць кароткія зацемкі, з успомненых навукі і думкі айцоў Царквы, якія аблягчаюць разуменьне цяжэйшых мейсц.

Ад якоў ведама, што сапсуцьцё чагосьці найлепшага ёсьць чымсь найгоршым, падобна маецца

рэч і з сьв. Пісаньнем; у ім нават найменшая зьмена і памылка можа мець вельмі далёкажыныя вынікі. Дзеля гэтага бяручы ў рукі кнігу сьв. Пісанья, трэба перш пераканацца, ці яно ня мае наўмысных зьменаў і памылак — зарукаю гэтага ёсьць дазвол на друк ад духоўнае ўлады (*imprimatur*).

Сьв. Пісаньне ёсьць крыніцаю хрысьціянскае веры і навукі і адначасна выявам набожнасьці — гэта кніга жыцьця. У ёй знаходзяцца найпрыгажэйшыя малітвы — Псалмы, пабожныя павучэньні і прыклады. Там паказаны шлях жыцьця з усімі небясьпекамі, якія на ім сустракаюцца і помачу супраць небясьпек. У гэтым духу і трэба чытаць сьв. Пісаньне, каб мець сапраўдную карысьць з чытаньня. Яно напісана не для заспакаеньня пустое цікавасьці, але для збаўленьня душы, для асягненьня сьвятасьці, дык і чытаць яго трэба ў сьвятой пакоры і прастаце.

а. Ч. Співіч.

(Далей будзе).

Сьв. Тамаш Мор

(Працяг 2).

На каралеўскай службе.

Вернемся да жыцьця Мора. Да славы, якую яму прынесла Утопія, даходзіць слава палітыка і дыпламата. Кароль ужывае яго ўсё часцей і часцей у сваіх справах і ў канцы 1518 г. Мор пераходзіць зусім на каралеўскую службу. Сябры Мора вельмі шкадавалі, што ён пакінуў навукі дзеля палітыкі, аднак Мор гэта зрабіў сьведама, уважаючы, што ў часе буры ня можа пакінуць карабля нават той, хто на ўмее ім кіраваць, і якраз тады ён павінен навучыцца пакіраваць справаю так, каб вынік быў, калі ня вельмі добры, то прынамся, каб ня быў вельмі кепскі. Як ўбачым з далейшае гісторыі, Мору не ўдалося ўратаваць ангельскага карабля, але ён аддаў ўсё свае сілы і жыцьцё, каб абараніць яго ад найгоршага.

У часе, калі Тамаш Мор уступіў на каралеўскую службу, канцлерам Англіі быў ёрскі архібіскуп, кардынал Волсэй. Гэнрык VIII, як і іншыя дэспаты, сам быў слабога характару і лёгка паддаваўся пад уплывы іншых людзей, але таксама лёгка і пазбываўся сваіх фаворытаў, калі гэтыя яму надакучалі. У цікавым нас часе такім уплывовым чалавекам быў кардынал Волсэй. Ён быў таленавітым палітыкам, але вельмі самалюбным і карыстальным. Заводзіў бесканечныя інтрыгі і ўцягваў Англію ў бесканечныя войны, якія даводзілі краіну да матэрыяльнае руіны. Трэба аднак аддаць яму пашану за справядлівасьць і парадак, які ён утрымоўваў у нутры краіны. На судзе для яго не было бедных і багатых; нават каб памагчы

бедным і несправядліва пакрыўджаным праз багатых, ён устанавіў спецыяльны трыбунал, на чале якога паставіў Мора.

Каралеўская служба прыносіць Мору большы матэрыяльны дастатак, так што ён хутка змог з сваёю шматлікаю сям'ёю перанесьціся з Сіты ў выгадны дом у Чэльсі. Карты, флірты і пад. у гэтым доме былі забаронены, затое Мор заахвочваў усіх сваіх сямейнікаў да навукі, музыкі і садоўніцтва. Усіх абавязвала супольная вячэрняя малітва, царква ў нядзелі і сьвяты, акрамя таго ў вялікія сьвяты ўсе павінны былі ўставаць а поўначы на малітву. Сам Мор пераважна ўставаў а 2-й г. уночы і да 7 праводзіў час у малітве і размышляньні. А 7 ён ішоў у царкву на багаслужэньне і нават ня прымаў каралеўскіх пасланцоў, пакуль ня скончылася багаслужэньне. Паколькі пазвалялі абавязкі, Мор кожную пятніцу стараўся праводзіць у адзіноцтве, малітве і размышляньнях.

Паміж сваіх шматлікіх абавязкаў, Мор не забываўся і аб належным узгадаваньні свае шматлікае сям'і. Ён быў прыкладным бацькам і даў сваім дзецям адпаведную асьвету. З гэтага гледзішча ён быў далёка ўперадзе свайго веку і сваім дочкам даў такую-ж асьвету, як і сыном.

Так выглядала сямейнае жыцьцё Мора ў найбольш шчасьлівыя гады. Аднак і тады ён не забываўся перасьцерагчы сваю сям'ю перад магчымымі небясьпекамі. «Лёгка — казаў ён — быць добрым у часе, калі цноты ўсюды ўзнагароджваюцца, а праступствы караюцца, але калі вы бу-

дзеце жыць у часе, у якім ніхто вам ня дасць добрае рады, калі будзеце бачыць цноту пакаранай, а грэх узнагароджаны і калі вы тады, не зважаючы на небяспеку жыцця, будзеце трымацца моцна Бога, дык як-бы вы тады былі толькі на палову добрымі, Бог вас узнагародзіць так, як-бы вы былі зусім добрымі».

Гэтыя цяжкія хвіліны, так ясна прадказаныя Морам, збліжаліся памаленьку. У 1521 г., калі Мор быў назначаны на становішча падскарбіка, Англія ўстрасянулася ад першага вялікага каралеўскага злачынства. Вясною таго году быў выкліканы ў Лёндан найбольшы англійскі магнат князь з Букінгаму і па загаду караля арыштаваны ды патаёмна забіты. Для народу, які ледзь не збунтаваўся з гэтае прычыны, кароль казаў падаць як прычыну забойства выдуманы факт, быццам Букінгамскі князь быў у змове супраць караля і хацеў захапіць карону ў свае рукі.

Другая рэч, якая пачала непакоіць Англію ў тым часе, было распаўсюджанне лютэранства. Тагачасная Англія была каталіцкаю краінаю і пратэстантызм быў забаронены. Сам кароль у 1521 г. напісаў кнігу супраць гэрэзіяў Лютэра. За гэта ён атрымаў ад папы тытул абаронцы веры. Але каралю ня выпадала дыспутаваць з пратэстантамі і вось ягонае мейсца займае Мор, які пад псеўдонімам Вільяма Рос, пачынае пісаць анты-пратэстанцкія кнігі. Тут варта зацеміць, што 14 гадоў пасля гэты самы Гэнрык VIII, затрымоўваючы тытул абаронцы веры, загадаў сваім слугам абвінаваціць Мора ў тым, што быццам той намовіў яго, караля, напісаць кнігу супраць Лютэра ў абароне папы і гэтым самым абяславіў яго ўва ўсім хрысціянскім сьвеце.

Тымчасам Мор хутка пасоўваўся ў сваёй палітычнай кар’еры. Будучы ад 1521 г. падскарбікам каралеўства, ён часта пасылаецца ў розныя пасольствы. Тут даходзіць да першых сутычак Мора з Волсэем, бо ваенная палітыка Волсэя, якая руйнавала край, не магла знайсці прыхільнасці ў Мора, які цаніў мір над усё іншае. Адзіную вайну, якую ён дапускаў, была вайна ў абароне веры. У парламэнце, які склікаў Волсэй у 1523 г. для атрымання грошаў на пакрыццё ваенных расходаў, Мор выбіраецца спікерам і Волсэй грошаў не атрымаў.

У 1524 г. Мор назначаецца канцлерам Лянкэстэрскага княства і ўпраўляючым Камбрыджскага універсітэту, акрамя таго астаецца адным з трох сяброў каралеўскае рады, якія павінны былі заўсёды знаходзіцца пры каралю.

У гэтым часе Англія ў саюзе з Гішпаніяй ваявалі супраць Францыі. У 1525 г. гэты саюз раптоўна скончыўся, бо Гішпанія не хацела падзяліцца з Англіяй пладамі перамогі. Волсэй адразу мяняе фронт і шукае саюзу з Францыяй супраць Гішпаніі. Але Гэнрык VIII быў жанаты з цёткаю

імператара, дык з палітычных меркаванняў, развод быў-бы пажаданы.

Ці думку аб разводзе падказаў Волсэй, ці кароль дадумаўся да гэтага сам, няма ведама. Жонка Гэнрыка VIII Кацярына Арагонская была ўдавою па ягоным браце Артуру і на сужэнства яны атрымалі спецыяльны дазвол ад папы. Гэтае сужэнства было нешчаслівае ад самага пачатку. Дзеці радзіліся або мёртвымі, або хутка паміралі, тымчасам Гэнрык VIII жадаў мець насьледніка. У 1525 г. Гэнрык ужо абмяркоўваў плян, каб усынавіць свайго няшлюбнага сына і зрабіць яго насьледнікам трону, але ў гэтым-жа часе ён закахаўся ў Ганьне Болейн. Гэты факт і варожасць да Гішпаніі папхнулі яго беспаваротна на дарогу разводу.

Як і трэба было прадбачыць, Мор ад самага пачатку быў супраць разводу. Але кароль, раз пастанавіўшы, дабіцца разводу, пачаў здзейнічаць хутка. Ён вызначыў трох людзей, панятых у кананічным праве, каб яны разгледзелі ўсе магчымыя прычыны разводу з праўнага гледзішча. Адначасна гэтаю-ж справаю меўся заняцца духоўны суд пад кіраўніцтвам архібіскупаў з Кантэрбэры і Ёрку. Таксама быў высланы ліст у Рым. Пад лістом былі подпісы розных важных асобаў, у тым ліку кардынала Волсэя, але подпісу Мора ня было.

Тамчасам палітыка Волсэя цярпела няўдачу за няўдачай і гэта выклікала незадавальненне ў народзе. Пад націскам гэтага незадавальнення, кароль звальняе Волсэя са становішча канцлера і на яго мейсца назначае Тамаша Мора. Адначасна кароль робіць стараньні аб скліканьні парламэнту, на які ўскладаецца заданьне залегалізаваць найбольшую трагэдыю Англіі. Гэта быў 1529 г.

Мор канцлерам.

Тут можна было-б спытацца: чаму Мор прыняў гэтае высокае становішча, калі ён без сумніву прадбачыў вынікі, да якіх вядуць круцельствы Гэнрыка і з якімі ён ня мог пагадзіцца?

Гэнрыку вельмі залежала на тым, каб утрымаць на сваёй службе і здабыць для свае справы такога здольнага палітыка, якім быў Мор. І вось ён назначае Мора на канцлера і адначасна абяцае яму ня ўжываць яго ў справах звязаных з разводам, каб ня гвалціць ягонага сумленьня.

Магчыма, што Мор меў асаблівыя прычыны, каб прыняць становішча канцлера, бачучы куды павяртаюцца справы, хацеў ратаваць прынамся тое, што яшчэ было магчыма.

Гэнрык ня стрымаў слова, данага Мору, хутка пасля абняцця канцлерскага становішча, пачаў націскаць у справе разводу. Тады Мор упаў на калені і сказаў, што ён з радасцю даў-бы адрэзаць сабе руку, або ногу, калі-б мог з чыстым сумленьнем памагчы ў гэтай справе каралю. Ба-

чучы такую непакісную паставу, кароль здаўся і паўторна абяцаў ня турбаваць Мора ў справе разводу, кажучы, што ў гэтай справе будзе карыстацца людзьмі, якім сумленне на гэта пазваляе.

Тымчасам быў скліканы парламэнт. 3-XI-1529 канцлер Мор адчыніў парламэнт і ў сваёй прамове сказаў, што галоўным заданьнем парламэнту ёсьць палагодзіць некаторыя ненармальнасьці, пануючыя ў дзяржаве.

Гэнрык умеў дабраць адпаведных кандыдатаў у парламэнт. Усе яны былі людзьмі бяз ніякіх прынцыпаў, прагныя хуткае нажывы і лісьлівыя слугі караля.

Першаю справаю, якую палагодзіў гэны няшчасны парламэнт, было ануляваньне даўгоў, што іх нарабіў кароль за 21 год свайго панаваньня. Пасьля пачалася атака на духавенства. Нешчаслівая палітыка Волсэя і прапаганда пратэстантызму выклікалі ўжо ў гэтым часе досыць моцнае незадавальненьне супраць Каталіцкае Царквы і сьвятароў. Сам Гэнрык, хоць намінальна яшчэ аставаўся каталіком, падпадаў усё больш пад пратэстанцкія ўплывы ў выніку чытаньня пратэстанцкіх кнігаў.

Калі парламэнт прадставіў каралю свае жалі супраць духавенства, кароль зажадаў ад духавенства сатысфакцыі. Царква хацела залагодзіць гнёў караля пэўнай сумай грошаў, але гэтага каралю было мала. Ён жадаў прызнаньня сябе адзіным пратэктарам і найвышэйшым галавою Царквы ў Англіі.

Аднак духавенства было яшчэ дастаткова моцным, каб супрацьставіцца жаданьням караля. 1531 г. 11 лютага Синод у Кантэрбэры прымае

рэзалюцыю ў якой называе караля «сваім асаблівым пратэктарам, адзіным і найвышэйшым гаспадаром і, паколькі на гэта дазваляе хрысьціянскае права, так-жа найвышэйшым галавою». У гэтай рэзалюцыі засьцярога «паколькі дазваляе...» практычна адымала ўсякае значэньне таго «галоўства» караля, аднак гэта ўжо была палова капітуляцыі.

Тымчасам справа каралеўскага разводу была ўнесена на разгляд у парламэнт. Адначасна кароль разаслаў запытаньні ў гэтай справе да ўсіх унівэрсытэтаў. Усюды духавенства было ў апазіцыі. Бачучы, што ня зможа зламаць супраціву духавенства, кароль робіць сваё векапомнае «адкрыцьцё», што сьвятары ў ягоным каралеўстве зьяўляюцца толькі напалову яго падданымі, а ў сапраўднасьці яны папскія падданыя, бо пры сьвячаньні складаюць прысягу на вернасьць папе, што быццам супярэчыць той прысязе, якую яны складаюць на вернасьць каралю.

Пасьля гэтага кароль выступае з новымі запатрабаваньнямі супраць духавенства. У выніку гэтага 15-V-1532 синод у Кантэрбэры падпісвае дакумант, ведамы пад назовам «Падпарадкаваньне духавенства». Гэта быў акт поўнага разрыву з Рымам і прызнаньне неабмежаванае ўлады караля над Царквой у Англіі.

На другі дзень Мор зракаецца канцлерскага становішча і аддае каралю вялікую пячаць каралеўства. Ён бачыў, што цяпер ужо ня можа больш нічога зрабіць у абароне Царквы, як дзяржаўны дзеяч. Яму асталося толькі адно: пакуль хапала сілаў, бараніць Царкву пяром.

А. Надсон.

(Далей будзе).

СПРЭЧКА ЗА СЛОВА

Напрацаваўшыся за цэлы дзень, сеў я вечарам пісаць апаবাদаньне ў часопіс, аж улягае да мяне ў хату мой недалёкі сусед і як наваліцца на мяне:

— Ты зноў за сваю пісаніну ўзяўся, толькі траціш час і паперу і яшчэ сабе ў галаву набіраеш, што ты нешта значыш, а ты пустамеля, во хто ты!

— Чакай — кажу — чаго так расхадзіўся? Што-ж па твоему газэты і часопісы гэта нічога ня вартыя рэчы, ці што?

— Ах, што з іхняе вартасьці! — кажа — калі цяпер патрэбна сіла, моцны кулак, во што. Ты мусіць за сваю пісанінаю і ня ведаеш, што цяпер, хто хоча нешта значыць, дык фабрыкуе гарматы, самалёты, атамныя бомбы...

— Чакай, чакай — перабіў я яго — адкуль-жа ты аб гэтым ведаеш?

— Як адкуль? — перапытаў ён — дык-жа аб гэтым у г... ну ды... ўсе гавораць аб гэтым.

— Добра, але адкуль яны ведалі-б, каб не газэты? — налягаў я.

— Ведалі-б, ня бойся — гаварыў ужо прыкусваючы язык.

— Вось ты ня круці, а прызнайся, што нешта іншае хочаш сказаць, а пісаніна і часопіс гэта для цябе толькі прычэпка.

— Як прычэпка — зноў закрываў ён — усё пішаш, што мы нічога ня робім, што мы, ну нібыта мы горшыя ад іншых.

— Паволі, паволі — кажу яму спакойна — а скажы ты мне, хто гэта тыя «мы», якіх думаеш бараніць?

— Як-та хто? Хіба-ж ты сам ня ведаеш?

— Каб ведаў, дык-бы ня пытаўся.

— Хітры вельмі, але я табе кажу, што ты сваю пісанінаю з нас сьвятых ня зробіш. Падумаеш толькі: у кіна пашоў — яму не падабаецца, чарку выпіў — яму не падабаецца, на баль пашоў — яму не падабаецца, грошаў на часопіс ня даў — яму не падабаецца, у морду каму даў — яму не падабаецца, прагуляў пару сваіх уласных граша-

коў — яму не падабаецца — ды хай табе сто з палавінаю разоў не падабаецца, а я што хачу, тое і раблю...

— Цішэй, цішэй крыху. Калі табе так зусім не залежыць на тым, што я думаю, ці пішу, дык чаго крычыш?

— А як-жа ня крычаць? Ты хочаш, каб мы тут у вольным сьвеце былі як нявольнікі. Я хачу жыць і карыстаць з жыцця і ня люблю, калі мне ногу падстаўляюць, калі я гуляць збіраюся, дык не жадаю, каб мне вушы аб'ядалі розныя заклікі аб абавязках, аб сумленьні, аб ідэалах.

— Ну гэта твая справа, але скажы, ці ты так-жа гуляў-бы над дамавінаю сваіх бацькоў?

— Ну ты тут з бацькамі ня вылазь, бо папершае ім ад гэтага лягчэй ня будзе, калі я твае пісаніны пачну слухаць, а падругое, гэта ўжо мая сямейная справа.

— На гэта табе трэба перш-на-перш заўважыць, што мы ўсе на эміграцыі творым да пэўнае ступені адну сям'ю, дзеля гэтага і можам і мусім сабе часам па-брацку зьвярнуць увагу, калі нешта дзеецца дрэнна, а другое, не забывайся аб тым, што бацькоў, дзе-б яны ня былі, нічога так не даймае, як доля іхняга дзіцяці.

— А што я? Чым я іх абясславіў? Калі я цяпер нічога не раблю, дык гэта ня значыць, што калі будзе час і патрэба дык я ня стану ў рады абаронцаў сваіх бацькоў і свае бацькаўшчыны. Ня бойся я тады не астануся ззаду і без твае пісаніны.

— Добра, што яшчэ хоць гэтага абавязку не забыўся, але пазволь мне зьвярнуць табе ўвагу, што рады абаронцаў, гэта ня толькі тыя, што трымаюць аружжа ў руках, але кожны той, хто працуе для агульнага дабра. Фронт змаганьня гэта ня толькі там, дзе страляюць, але ўсюды там,

дзе вырашаецца доля народу. І ўсе яны аднолькава важныя і толькі тады можна здабыць перамогу, калі яны ўсе будуць добра ўмацаваныя і да таго яшчэ будзе моцнае і здаровае запlechча:

— Ну добра, добра, хай будзе так як Сораказала, але куды-ж ты пашлеш сваю пісаніну? На які фронт паставіш яе?

— На ўсе фронты.

— Што-ж яна там будзе рабіць? — пытае злосна ўсьміхаючыся.

— Будзе рабіць больш, чым табе здаецца, бо зьнявераныя людзі нідзе і ніколі ня могуць асягнуць ніякае перамогі, тымбольш не асягнуць вызваленьня, бо сапраўднае вызваленьне пачынаецца ня звонку, але з душы, а там яно родзіцца пад уплывам магутнага шчырага слова.

— Магутнага, шчырага слова — паўтарыў паўголосам — можа гэта і праўда, але ці ты думаеш, што гэткае слова ты зможаш сказаць?

— Калі я сам гэткага слова ня маю, дык бяз сумніву ведаю, што яго мае Усемагутны Бог, і Ён сказаў ужо людзям сваё слова, а я магу паўтараць тое жыватворчае Божае слова, магу сеяць яго ўсюды, і гэта я раблю. Гэтым самым я заняў ужо сваю пастань на фронце і паводля маіх сілаў і помачы з неба не саступлю з яго, і якраз з гэтага фронту магу і мушу спытацца ў цябе: як маецца справа на тваім фронце? Хто там стаіць на пастані?

— На маім?... паўтарыў ціха, ня глядзячы мне ў вочы і вышаў за дзьверы.

Так спрэчка наша асталася няскончанаю, але таму, што ён сам прышоў да мяне, сам зацаў яе і сумняюся, ці больш калі завітае да мяне, дык давядзецца выслаць яму Слова поштай, а памоцніцаю мне ў гэтай справе згаджаецца быць звычайная папера.

А. Жменя.

НА РЭЛІГІЙНАЙ НІВЕ

МАНІФЭСТАЦЫЯ КАТАЛІЦКАЕ ЕДНАСЫЦ

ПАМЁР Я. Э. БОССАР.

З нагоды 13-ых угодкаў каранаваньня Сьвяцейшага Айца Пія XII была наладжана ў Парыжу дня 19-III вялікая маніфэстацыя ў саль Мутюалітэ пад старшынствам Парыскага Архіб. Я. Э. Фэльтэна і ў прысутнасьці Апостальскага Нунцыя Я. Э. Ронкальлі з удзелам рэктараў усіх чужынецкіх каталіцкіх Місіяў у Парыжу са сваімі дэлегацыямі і сьцягамі, між якімі прыгожа красаваўся і беларускі бел-чырвона-белы сьцяг. Галоўнаю тэмаю маніфэстацыі было выказаць і паказаць, што можа зрабіць Каталіцкая Царква для ўстанаўленьня міру ў сьвеце. Па берагі перапоўненая вялікая саля і гучныя воплескі ўсіх прысутных, якія супраджаля прамойцаў, сьведчылі самі за сябе, што намечаная мэта была асягнута.

Пасьля доўгае і цяжкае хваробы Яго Эксцэленцыя Рогэр Боссар, тытулярны архіб. Моціс-соса і памоцнік Парыскага архібіскупа ўпакоўся ў Богу дня 29 лютага г. г. Пакойны, як зьверхнік усіх чужынецкіх каталіцкіх Місіяў ў Парыжу, быў шырока ведамы між усімі чужынцамі і карыстаўся агульнаю сымпатыяю. Багаслужэньне за ўпакой яго душы ў перапоўненай царкве Нотр Дам было ня толькі шчыраю малітваю, але так-жа вымоўным выявам таго, што можа зрабіць у справе збліжэньня Цэркваў, шчырая любоў да бліжніх і бескарысная дабрадзейнасьць. На багаслужэньні побач шматлікіх вызначных францускіх каталіцкіх ера-хаў былі шматлікія іншанацыянальныя прадстаўнікі і, што асабліва зьвяртала на сябе ўвагу, не-

калькі праваслаўных япіскапаў і пратэстанцкіх пастараў.

Да беларусаў пакойны адносіўся вельмі прыхільна. Дзякуючы яму было магчыма стварыць у Парыжу Беларускаю Каталіцкую Місію.

«ІНТЭРНАЦЫЯНАЛ МАРАЛЬНАСЬЦІ».

З Ватыкану паведамляюць, што нядаўна зложана міжнародную арганізацыю, якая мае на мэце змагацца супраць немаральнасці ў грамадскім жыцці і ў першую чаргу супраць немаральнасці прэсы. Ужо ёсць адзідзелы гэтае арганізацыі ў большых краінах вольнага сьвету. Афіцыйна новая арганізацыя называецца: Міжнароднае Аб'яднаньне для Аховы Публічнае Маральнасці.

МІЖНАРОДНЫ САКРАТАРЫЯТ КАТАЛІЦКАЕ ПРЭСЫ.

Згодна з пастановамі Паршага Кангрэсу Каталіцкае Прэсы, які адбыўся летась у Рыме сёлета 1-III адчынена ў Парыжу бюро Міжнароднага Сакратарыяту Каталіцкае Прэсы.

ЯШЧЭ АДЗІН БІСКУП НЭГР.

Кангрэгацыя для Прапаганды Веры нядаўна ўтварыла ў Бэльгійскім Конго новы апостальскі вікарыят з аседкам у Ніундо і даручыла яго новазначанаму біскупу Я. Э. Люізу Бігірумвані. Гэта ўжо трэці з чаргі біскуп нэгр. Лік вернікаў нэграў за апошнія два гады паважна ўзрос. У самым толькі апостальскім вікарыяце Урунді (з якога нядаўна выдзелена вікарыят Ніундо) лік вернікаў дасягнуў 1.063.591 чалавек, не рахуючы катэхумэнаў.

У КРАІНАХ «НАРОДНАЕ ДЭМОКРАЦЫ».

Мадзярская камуністычная прэса нядаўна выступіла з вострымі нападамі супраць Я. Э. Ковача-біск. Сомбатэлі і Я. Э. Пэтэрі біск. Вачскага за

тое, што яны ня дзейнічаюць згодна з прысягаю, якую злажылі летась і знаходзяцца ў радых пасьўнага апору. На ўспомненых ерархаў наложаны дамовы арышт.

Падобна ў Чэхаславацкіне за «нэгатыўныя адносіны да ўлады» выселена з Чэскіх Будэёвіц Я. Э. Язэпа Глуш'а — доля выселенага няведамая.

З Кітаю даходзяць штотраў сумнейшыя весткі аб адносінах камуністаў да Каталіцкае Царквы. Агульны лік пацярпеўшых біскупаў і пралатаў сёлета ў лютым сягаў 46 чалавек, у тым ліку: арыштавана 23, трымаюць у дамовым арышце 8 і выселена з Кітаю 15. Лік пацярпеўшых сьвятароў сягае некалькі тысяч.

У Югаславіі так-жа ня спыняецца паход супраць рэлігіі. Сёлета на пачатку году ўва ўсіх тых школах, дзе было да гэтага часу, на выразнае дамаганьне бацькоў, дапушчана выкладаньне рэлігіі (Словэнія, Харвацыя), гэтае выкладаньне забаронена і на яго мейсца афіцыйна ўведзена навучаньне «маральнасці». Ад гэтага часу забаронена навучаньне рэлігіі па-за сьвятынямі.

НОВАЯ «АЎТАКЕФАЛЬНАЯ ЦАРКВА».

У часе калі Чэхаславацкі камуністычны ўрад усімі спосабамі праследуе Каталіцкую Царкву, зьвяртае на сябе ўвагу ўрачыстае абвешчаньне «Аўтакефаліі Чэхаславацкае Праваслаўнае Царквы», якую атрымала гэтая Царква з рук Маскоўскага Патрыярха 23-XI-51, а самая ўрачыстасьць абвешчання адбылася ў Празе дня 8-XII-51 у прысутнасьці прадстаўнікоў чэхаславацкага ўраду і госьцяў ад падсавецкіх «Праваслаўных Цэркваў». Зьверхукам новае «Царквы» зьяўляецца мітр. Елевфэры (Воронцов) расеец хіратанізаваны ў 1942 г. на яп. Ростовскага і прысланы ў Прагу ў 1946 г. Праваслаўных чэхаў і славакаў ў 1946 было ўсяго каля 50.000 але ў 1950 сілаю прылучана да іх гр.-кат. насельніцтва і ўтворана тры новыя епархіі з новымі ерархамі.

БЕЛАРУСКАЯ ХРОНІКА

БЕЛАРУСКАЯ ПРЭСА НА ЭМІГРАЦЫІ.

У мінулым годзе на эміграцыі выйшла ўсяго 22 назовы беларускіх газэтаў і часопісаў з вельмі няроўнаю пэрыядычнасьцю. Паводля краінаў яны разьмяркоўваліся такім парадкам: З. Ш. А. — 8 (36,4%), Англія — 4 (18, 5%), Францыя — 3 (13,6%), Нямецчына — 2 (9%), Канада — 2 (9%) і па адным у: Бэльгіі Італіі і Аўстраліі. Непэрыядычная прэса за мінулы год выказался ўсяго 5-ю брашурамі.

БЫЦЬКАЎШЧЫНА.

Вылюдненьне Беларусі ўзмацняецца.

На паседжаньні Вярхоўнага Савету СССР у Маскве дня 7-III адзін з сакратароў ЦК ВКП(б)Б

Абрасімаў хваліўся, што між іншымі «асягненьнямі» цяпер у БССР ёсць 11.615 школаў з агульным лікам 1.426.000 вучняў. Потыя гэтыя даныя паўторана на сэсіі такога-ж Савету ў Менску. Калі супаставіць паданы лік вучняў у БССР з лікамі з папярэдніх гадоў, дык убачым жahlіваю праўду: у 1948 г. было 1.500.000 вучняў, у 1949 — 1.489.800, у 1951 — 1.466.000, а сёлета толькі — 1.426.000. У нармальных умовах гэты лік мусіў-бы што год узрастаць і асягнуць у гэтым годзе, згодна з прыродным ростам беларусаў, вышынню 1.650.000. Значыць за пяць апошніх гадоў дзесь зьнікла 224.000 беларускіх дзяцей. Калі дадамо да гэтага лік іхных бацькоў і сямейнікаў — убачым жудасную сапраўднасьць.

«Мірная канфэрэнцыя».

У верасні мінулага году паасобныя рэспублікі Сав. Саюзу арганізавалі камуністычныя агітацыйныя мітынгі, голасна рэкламаваныя, як «канфэрэнцыі прыхільнікаў міру». Варта ўвагі, што ўва ўсіх гэтых «канфэрэнцыях» актыўна ўдзельнічалі прадстаўнікі савецкае «Праваслаўнае Царквы». На падобнай канфэрэнцыі ў Менску дня 5-IX выступаў арх. Піцірым (Сьвірыдаў) Менскі і Беларускі.

АНГЛІЯ.

Беларускія песні ў радзё.

Лёнданскае радзё «Гоум сэрвіс» дня 14-га лютага перадало дзеве беларускія песні: «Лявоніху» і «Каляду» ў выкананні Дануты Леско. Гэта першы асыярожны крок брытыйскіх радзёперадачаў адносна беларускіх песняў.

25-га Сакавіка ў Лёндане.

34-ыя ўгодкі абвешчання незалежнасці Беларусі сёлета азначылі ў Лёндане больш урачыста чым калі. З гэтае нагоды дня 30-III раніцаю рэктар Беларускае Каталіцкае Місіі а др. Ч. Сіповіч адправіў ўрачыстую Службу Божую ў капліцы дому айцоў Марыянаў. Папалудні таго-ж дня ўся беларуская калёнія з Лёндану сабралася ў вялікай салі Беларускага Дому на ўрачыстую акадэмію, якую адчыніў кароткаю прывітальнаю прамоваю старшыня Лёнданскага Адзядзелу ЗБВБ Ул. Курыла. Наступна пасля адсяпявання малітвы «Магутны Божа» старшыня галоўнае ўправы ЗБВБ Ал. Надсон прачытаў даклад на тэму дня. На акадэміі прысутнічалі так-жа госьці: ангельцы, палякі, расейцы, славакі, украінцы і чэхі — іхныя прадстаўнікі прывіталі беларусаў з нацыянальным сьвятам.

У мастацкай часьці акадэміі хор ЗБВБ адсяпваў некалькі беларускіх песень у пераможку з дэкламацыямі вершаў. Пасля заканчэння адбылося сяброўскае прыняцце, на якім прыязная атмасфэра і беларускія песні пакінулі ўва ўсіх глыбокі і прыемны ўспамін.

АЎСТРАЛІЯ.

Сакавіковыя ўрачыстасці

У Сьднэю дня 30-III а. Анатолю Кунцэвіч адслужыў урачыстую Службу Божую за Беларусь і пры гэтым сказаў прыгожае казаньне аб сужыцці і згодзе ў грамадскім і асабістым жыцці. Пасля Службы Божае адбылася супольная акадэмія. Наступна меўся адбыцца супольны сход усіх сяброў Беларускага Аб'яднання ў Новай Паўд. Валліі і выбары новае ўправы, але дзельна разнагалоснасці сяброў сход быў сарваны.

У Брысбане для анзацэння 34-ых угодкаў аб-

вешчання незалежнасці Беларусі мяйсцовыя беларусы сабраліся дня 29-III у памешканні Згуртавання Беларускіх Вэтэранаў, выслухалі рэфэрат: «25 Сакавік — пуцяводная зорка магутнасці народу», пасля чаго адбылася сяброўская гутарка, а ўканцы былі прачытаны шматлікія прывітаньні.

Наступнага дня падобна азначылі гэтыя ўгодкі ў Кальмскон.

БЭЛЬГІЯ.


Лювэнскія ўрачыстасці.

Яшчэ нідзе да гэтага часу беларусы на эміграцыі не перажывалі такіх урачыстых і хвалюючых дзён, як перажывала сёлета 25-га сакавіка беларуская бельгійская грамада ў Лувэне разам з беларускімі дэлегацыямі з Англіі і Францыі. Дзеве вялікія ўрачыстасці запоўнілі сваёю праграмаю гэты дзень ад раньня да познага вечара: сьвяткаваньне 34-ых угодкаў абвешчання незалежнасці Беларусі і пасьвячэньне Беларускага Студэнцкага Дому.

Раніцаю таго дня а гадз. 7 айцы: Робэрт ван Кавэлярт, Леў Гарошка і Чэслаў Сіповіч адправілі ў капліцы айцоў Бэнэдыктынаў саборную Службу Божую для каталікоў, а наступна а. Аўгень Смаршчок а гадз. 8 у беларускай капліцы адправіў Службу Божую для праваслаўных. Прыгожа і ўрачыста сьпяваў студэнцкі хор. Наступна ўсе накіраваліся ў сьвежа адрэмантаваны Беларускі Студэнцкі Дом, каб там крыху пасілкавацца.

Адразу па абедзе напоўнілася сяля Стуэнцкага Дому пры Лувэнскім Унівэрсытэце — гэта сабраліся беларусы азначыць слаўныя ўгодкі абвешчання незалежнасці свае бацькаўшчыны. Праграма ўрачыстасці была прыгожа ўложана ў форме мантажу сьпеваў, музыкі, дэкламацыяў і рэцытацыяў. Гэраізм змаганьня, трагізм іпадку, сумняволі, цяпеньне зьдзекаў, баёвае тэмпо адраджэньня, моц маладога запалу, натхненьне да пераможнае барацьбы, нязломная вера ў лепшую будучыню і Божае багаслаўства — усё гэта выказвалі мэлёдыі песняў і словы дэкламацыяў. І выказваліся яны з такім глыбокім пачуцьцём, што не аднаго з прысутных расчулілі да сьлёз і на ўсіх пакінулі незацёрты ўспамін. Усю праграму выконвалі беларускія студэнты і вучні.

Вечарам а 5 гадз. пачалі сходзіцца беларусы і шматлікія высокія госьці ў салью Беларускага Студэнцкага Дому. Хоць сяля не малая, але ніяк ня можа зьмясьціць усіх, што сваю прысутнасьцю захацелі ўшанаваць новае вогнішча беларускага культурнага жыцця. Між пачэснымі госьцямі зьявляюць на сябе агульную ўвагу прадстаўнікі ад некаторых бельгійскіх Міністэрстваў, Я. Э. Б. Слосканс адмінсратар Магілэўскі і Менскі, шматлікія прафэсары Лувэнскага унівэрсытэту, супэр'ё-



У першым радзе сядзяць з права на лева: Яго Эмінэнцыя Кардынал Аўгень Тіссэран, Яго Эксц. Фернандо Чэнта Апостальскі Нунцый у Бельгіі, Яго Эксц. Язэп Сьонэнс прадстаўнік Яго Эм. Малінскага Кардынала, Яго Эксц. Балеслаў Слосканс Апостольскі Адміністра-тар Менскі і Магілёўскі.

ры розных чынаў, дэлегаты ад розных бельгійскіх ды іншанацыянальных установаў. Уканцы пад воплескі ўсіх прысутных увайходзіць разам з Апостальскім Нунціем Я. Э. Фернандо Чэнта, прадстаўніком Малінскага кардынала Я. Э. Язэп Сьонэнс і Мср. Ван Вайенбэргам рэктарам універсытэту Яго Эмін. кардынал Тіссэран дэкан кардынальскае калегіі і гэнэральны сакратар сьв. Кангрэгацыі для ўск. Царквы. Ён умысна на гэтую ўрачыстасьць прыехаў у Лювэн. Пры ўходзе Яго сустракаюць студэнты хлебам сольлю, а студэнцкі хор сьпявае магутнае «Многая лета». Пачынаецца ўрачыстасьць. Старшыня Бельгійска-Беларускага Камітэту Помачы Беларускай Студэнтам праф. Дэніс зьвяртаецца да высокага госьця са славамі падзякі і пераказвае кароткую гісторыю беларускае студэнцкае групы ў Лювэне. Наступна прамуляюць а. др. Робэрт ван Кавэлярт, др. Б. Рагуля і В. Рамук — ад імені студэнтаў. Уканцы зьвяртаецца да студэнтаў і усіх удзельнікаў з кароткаю прамоваю Яго Эм. кардынал Тіссэран. У ягоных словах шмат зычлівасьці для беларусаў, ён іх ужо добра ведае і даклярае, што далей сваю прыхільнасьць будзе выказваць больш чым словам — дзейным учынкам падтрыманьня. Між прамовамі хор пад кіраўніцтвам камп. М. Равенскага сьпяваў беларускія песні. Пасьля прамоваў Кардынал асабіста пасьвяціў Дом. Адбылася афіцыйная частка, цяпер высокія госьці знаёмяцца з беларускімі студэнтамі і вучнямі, ладзіцца сыціплы пачастунак ў вельмі прыемнай атмасфэры і саяя Дому доўга не змаўкае рознамоўнаю гамонакаю.

Але вось збліжаецца 8 гадз. і гэтым разам галя Лювэнскага універсытэту, замененая ў гэты вечар

на аграмадную сталовую, запраўняецца пабэрагі гасьцямі. Іх цяпер шмат больш, як у Студэнцкім Доме. Нават больш вызначных госьцяў пералічыць цяжка, сапраўды радасная «немагчымасць». Вось толькі дробная частка госьцяў: Яго Эм. Кардынал Тіссэран, Яго Эксц. Апостальскі Нунцый Чэнта, Яго Эксц. Сьонэнс прадстаўнік Яго Эм. Малінскага Кардынала ван Руй, Яго Эксц. Балеслаў Слосканс, Монс. ван Вайенбэрг рэктар Лювэнскага Універсытэту, пралат Літ віцэрэктар, дзяржаўны міністар Ф. ван Ковэлярт Прэзыдэнт Бельгійскага Парлямэнту, міністар юстыцыі і культаў Фоліен, паўнамоцны міністар Мэнье, прадстаўнік міністра замежных справаў П. ван Зээлянд, былы прэм'ер міністар Эйскэнс, галоўны сакратар Міністарства Замежных Спраў Ж. Воссэн, шэф кабінэту Міністарства Народнага Здароўя Спрэўтэльс, дырэктар Міністарства Народнага Навучаньня ван дэн Боррэн, шмат прафэсараў Лювэнскага Універсытэту і цэлы рад прадстаўнікоў ад розных царкоўных, дзяржаўных і дабрадзейных установаў, ды прадстаўнікоў ад іншанацыянальных арганізацыяў. Бяседа, пераплятаная прамовамі і выступамі хору беларускіх студэнтаў, зацягнулася да познага вечару.

Бельгійскае радыё і амаль уся бельгійская штодзённая прэса, а так-жа некаторыя тыднёвікі падалі справаздачы і фатаграфіі аб гэтых урачыстасьцях.

Госьці разьехаліся, а студэнты асталіся ў сваім Доме каваць лепшую долю для свае бацькаўшчыны. Адзін з іх кажа, а магчыма ўсе гэтак думаюць: «Нічога-б больш не хацеў, каб Бог дапамог у знак удзячнасьці бельгійцам, каб у вольнай Беларусі мы калісь змаглі зрабіць нешта падобнае якому іншаму народу».

ГІШПАНИЯ.

Старшыня ЦБАА ў Мадрыдзе.

Старшыня Цэнтралі Беларускіх Акадэмічных Арганізацыяў др. Б. Рагуля адведаў у днёх 14-18 лютага групу беларускіх студэнтаў у Мадрыдзе, паінфармаваў яе аб жыцьці іншых беларускіх студэнцкіх асяродкаў і сам дакладна зарыентаваўся аб магчымасьцях студыяў для беларусаў у Мадрыдзе, злажыў рад візітаў, кіраўком установаў, якія апакуюцца замежнымі студэнтамі.

Дня 16-га лютага беларускія студэнты ў Мадрыдзе ў прысутнасьці д-ра Б. Рагулі заснавалі Беларускае Акадэмічнае Згуртаваньне ў Гішпаніі. Старшынёю абраны Я. Сурвіла.

Гішпанская прэса аб Беларусі.

Мадрыдзкі штодзеньнік «Эль Пуэбле» Нр. 3901 з дня 19-Ш, зьмясьціў даволі абшырны артыкул: «Беларусь, лава цярпеньня і мукі народу, забытага цывілізацыяю», у якім аўтар дае аб'ектыўны і зьмястоўны агляд гісторыі беларускага адраджэн-

скага руху так на бацькаўшчыне, як і на эміграцыі. Уканны выказвае надзею, што хутка настане дзень вызвалення, Беларусі.

Інстытут Беларусаведы ў Мадрыдзе.

Гішпанскі Цэнтр Узаемаабмену Эўрапейскае Культуры дня 2-III г. г. утварыў беларускую секцыю пад назовам Інстытут Беларусаведы ім. Льва Сапегі. Старшыня Інстытуту назначаны прынт Тодар Ляскарыс Комнэно. Канстытуцыйны акт адкрыцця новае культурнае ўстановы адбыўся дня 24 сакавіка ў клубе «Мэдіна» ў прысутнасці Я. Э. Закарыі дэ Вікара тыт. біск. Эрэсу кіраўніка Гішпанскае Каталіцкае Акцыі і шматлікіх госьцяў. Старшыня Інстытуту прынт Ляскарыс прачытаў інаўгурацыйны даклад на тэму: «Беларусь і Эўропа». Галоўныя гішпанскія газеты наступнага дня падалі кароткія зацёмкі аб самым Інстытуце і яго адкрыцці.

25-га Сакавіка ў Мадрыдзе.

Сёлета 34-ыя ўгодкі абвешчання незалежнасці Беларусі былі азначаны ў Мадрыдзе ўрачыстаю Службаю Божаю, якую адправіў у капліцы калегіі сьв. Якава калегіяльны капэлян а. Мартінэз. Вечарам таго-ж дня а гадз. 18-40 Гішпанскае Нацыянальнае Радзе перадавала беларускую аўдыцыю, у праграму якое ўвайходзілі: рэлігійная песня «Магутны Божа», зварот прэз. БНР М. Абрамчыка да беларускага народу, а закончылася беларускім нацыянальным гімнам.

3. Ш. А.

У радох моладзі.

Уканны мінулага году з пачыну Арганізацыі Беларускае Моладзі ў Кліўленд заснавалася Згуртаваньне Беларускае Моладзі ў З. Ш. А. Рады новапаўсталае арганізацыі разрастаюцца штораз больш і сёння яна ўжо мае свае адзідзелы ў: Нью Ёрку, Кліўленд і Дэтройт.

Беларускі канцэрт у Нью Ёрку.

Стараньнем Беларуска-Амэрыканскага Задзіночання дня 23-III быў наладжаны ў Нью Ёрку канцэрт сьпявачкі Надзі Градэ пры акампаніяманце камп. М. Куліковіча. Канцэрт складаўся з дзвёх частак, у праграму першае часткі ўвайшлі заходня-эўрапейскія музычныя творы, а другая частка складалася з беларускіх песень. Высокамастацкае выкананьне ўсяе праграмы і прыемны голас сопрано сьпявачкі былі належна ацэнены слухачамі.

Дзейнасьць Беларускага Інстытуту Навукі і Мастацтва.

Тымчасовая ўправа Інстытуту ўжо прыступіла да канкрэтнае дзейнасьці. Дня 8-III др. В. Тумаш прачытаў дыскусійны рэфэрат на тэму: «Беларускія культурныя ўплывы на Польшчу», 15-III быў наладжаны юбілейны вечар Наталі Арсеньевай з рэфэратам аб яе творчасці і рэцытацыяю яе вершаў. У далейшай дзейнасьці намечаны рэфэраты праф. Л. Акіншэвіча і праф. М. Кудзіковіча.

Новый ўрад БНР.

У выніку даўжэйшых перагавораў між беларускімі незалежніцкімі партыямі і групамі на эміграцыі ўканны сакавіка ўтворана ў Нью Ёрку новы ўрад БНР.

Арганізацыйнае жыццё беларусаў у Кліўлендзе.

Пачынаючы ад лютага г. г. беларуская калёнія ў Кліўлендзе пачала выдаваць месячны «Бюлетэнь» — зьмест яго багаты і падбадзёрваючы. Адтуль даведваемся, што: Кліўлендскі Адзідзел Беларуска-Амэрыканскага Задзіночання адбыў 24-III свой гадавы сход. Пасля Службы Божае сябры Адзідзелу сабраліся ў памешканьні арганізацыі, выслухалі справаздачу ўправы і Рэвізійнае Камісіі, ды прадыскутаваўшы іх, далі ўступаючай управе абсалюторыю з падзякаю і выбралі новую ўправу ў такім складзе: старшыня — А. Кахановіч, сакратар — М. Беламук, скарбнік — А. Яраховіч, жаночы рэфэрэнт — К. Чэрнік, кальпартэр прэсы — С. Карніловіч.

Сёлета ў Кліўлендзе ёсьць 6 беларускіх арганізацыяў, усе яны ўвайходзяць у Беларускі Злучаны Камітэт у Кліўлендзе, які заснавана на агульным сходзе 24-III г. г.

Сакавіковыя ўрачыстасьці.

Асабліва ўрачыста азначылі 34-ыя ўгодкі абвешчання незалежнасці свае бацькаўшчыны беларусы з Нью Ёрку і ваколіц. Вялікая саля Бэтховэна ў Нью Ёрку была перапоўнена новаю і старою эміграцыяю. Да прысутных прамаўляў прэз. М. Абрамчык. Мастацкую частку выканана пад кіраўніцтвам камп. М. Куліковіча.

У Кліўлендзе з гэтае-ж нагоды дня 23-III раніцаю была адслужана ў Беларускай праваслаўнай царкве ўрачыстая Служба Божа і паніхіда па загінуўшых змагарох, а папалудні ў салі Украінскага Народнага Дому адбыўся канцэрт, папярэджаны рэфэратам аб сакавіковых падзеях.

У Чыкаго ўрачыстая акадэмія адбылася 30-III. У перапоўненай салі сабраліся прадстаўнікі старое і новае эміграцыі ды госьці ад іншых нацыя-

нальнасьцяў. Пасьля першае часткі, на якую скла- ліся: гімн, прамова В. Пануцэвіча і рэфэрат Ал. Якімовіча, адбылася мастацкая частка, выкананая моладзю з глыбокім пачуцьцём і з вялікім май- стэрствам. На заканчэньне адбыўся супольны бан- кет.

Трэці Кангрэс БАЗА.

Беларуска - Амэрыканскае Задзіночаньне ў З. Ш. А. расьце і разьвіваецца. Аб гэтым вымоўна сьведчыць 3-і Кангрэс названае арганізацыі, які адбыўся 1-2 сакавіка ў Нью Ёрку. Справаздача ўступаючае ўправы выказала, што БАЗА сёлета мае 14 адзьдзелаў, лік сяброў амаль падвоіўся, прароблена за мінулы год паважную грамадзка- нацыянальную працу. Даўшы абсалюторыю з па- дзякай уступаючай управе, і намеріўшы вытычныя для пляну працы на бягучы год, Кангрэс выбраў новую ўправу ў такім складзе: старшыня — гэн. Ф. Кушаль, заступнікі старшыні — інж. Ч. Ханяў- ка і Б. Дубоўскі, сакратар — А. Валюшка, скарб- нік — У. Русак, культурны рэфэрэнт — Н. Ар- сеньева. Новай управе даручана прыдбаць Бела- рускі Дом у Нью Ёрку.

КАНАДА.

Канцэрт у Монтрэалі.

Стараньнем беларускае грамады ў Монтрэалі дня 9-III быў наладжаны беларускі канцэрт спа- лучаны з прадстаўленьнем «Заручыны Паўлінкі» Фр. Аляхновіча. Умела ўложаная праграма пад кі- раўніцтвам П. Чопчыца дазволіла глядачом пра- весьці вечар прыемна і карысна.

НЯМЕЧЧЫНА.

Жаночае Згуртаваньне.

Беларусаў у Нямеччыне асталася ня шмат, але між імі асталіся тыя, што найбольш патрабуюць помачы. І вось Беларускае Жаночае Згуртаваньне ў Нямеччыне на сваім паседжаньні ў Мюнхэне дня 9-III паставіла ўзяць на сябе абавязак вясці дабрадзейную акцыю на карысьць патрабуючых суродзічаў — мэта якая заслужоўвае найбольш актыўнага падтрыманьня з боку ўсяе беларускае эміграцыі.

У лягэры Фэльдмохінг.

Невялікая група беларусаў, якая асталася ў лягэры Фэльдмохінг, нядаўна на супольным па- седжаньні выбрала свой Камітэт з Іванам Кола- сам на чале. Стараньнем Камітэту адсьвяткована беларускі Нацыянальны Дзень 25-III. Гэтага дня украінскі праваслаўны сьвятар адслужыў мале- бень за Беларусь і паніхіду за ўпаўшых змагароў.

Папалудні таго дня ў лягэрнай салі быў прачы- таны рэфэрат на тэму дня і ўсе прысутныя адсьпявалі беларускі нацыянальны гімн. На за- канчэньне адбылося сьціплае прыняцьце.

ФРАНЦЫЯ.

Гадавая сходка АБРФ.

Дня 24 лютага адбылася ў Парыжу ў салі Хрысьціянскага Сындывату гадавая сходка Аб'ед- наньня Беларускіх Работнікаў ў Францыі. Спра- ваздача ўступаючае управы Гэнэральнага Сакра- рарыяту, Рэвізійнае Камісіі, управы Парыскае Сэк- цыі а так-жа сэкцыі з Крэзо выявілі і асягненьні і цяжкасьці і недахопы ў працы ўправы за ўвесь мінулы пэрыяд Пасьля дыскусіі над імі выбрана новую ўправу ў такім складзе: гэн- эральны сакратар — Ал. Яцэвіч, заступнік гэн. сакратара — М. Хоміч, сакратар — В. Мішкевіч, скарбнік — Я. Чыгір, сябра ўправы — М. Нау- мовіч. На заканчэньне абгаворана цэлы рад бягу- чых актуальных справаў.

Угодкі Сакавіковага Акту.

Для азначаньня 34-ых угодкаў абвешчаньня незалежнасьці Беларусі рэктар Беларускае Місіі ў Парыжу адправіў дня 30-III. урачыстую Службу Божую ў беларускай капліцы пры царкве Сан Сюльпіс з прынагодным казаньнем, а папалудні таго-ж дня ў салі Хрысьціянскага Сын- дыкату адбылася акадэмія. Пасля ўступнага сло- ва М. Хоміча гэнэральны сакратар АБРФ Ал. Яцэ- віч пераказаў гісторыю вызвольных змаганьняў беларускага народу. На далейшую праграму зла- жыліся: кароткія прамовы госьцяў, дэклімацыі і сьпевы В. Жаўняровіча. На заканчэньне ўсе пры- сутныя адсьпявалі беларускі нацыянальны гімн.

Сакавіковыя ўрачыстасьці ў Ля Крэзо.

Беларусы з Ля Крэзо і ваколіц грамадна сабра- ліся дня 30-III ў царкве сьв. Карла, дзе а. Фр. Чарняўскі адправіў Службу Божую за Беларусь і сказаў зьмястоўнае прынагоднае казаньне.

Пасьля супольнага сяброўскага абеду ўсе бе- ларусы і госьці сабраліся ў салі гарадское управы на акадэмію, якую адчыніў старшыня мяйсцовае філіі АБРФ Бр. Нагорны і пасьля адсьпяваньня «Беларусь наша Маці-Краіна», ён-жа прачытаў рэ- фэрат на тэму дня. На мастацкую частку акадэміі злажыліся: сьпевы дэклімацыі і гра на акордэоне 7-і гадовага Аўгэня Трусава. Закончылася акадэ- мія адсьпяваньнем беларускага нацыянальнага гімну. Ува ўсіх прысутных гэтая ўрачыстасьць выклікала бадзёры настрой і пакінула доўгапа- мятнае ўражэньне.

Абразкі з жыцця

КОНІ ПАЛОХАЮЦА

У 1939 г. бальшавікі замянілі маёнтак Рэйтана «Грушаўку» ў конскагадаўляную фэрму. Галоўным гадаўляным тэхнікам назначылі паляка-быўшага ўрадаўца. І гэты тэхнік, каб прыпадабацца сваім новым гаспадаром, сьсек прыдарожны крыж ля маёнтку, апраўдваючыся перад ваколічнымі сялянамі, што нібыта коні палохаліся таго крыжа, хоць ён стаяў там ад няпамятных часоў і нікога не палохаў. Пару тыдняў пасля гэтае падзеі паехаў тэхнік на старой кабыле ў Рачканы і, вось дзіва, калі даехаў да прыдарожнага рачканскага крыжа, кабыла сапраўды спалохалася крыжа і так раптоўна кінулася ў бок, што тэхнік, хоць і быў добрым коньнікам, паляцёў кумальгом з кабылы. Сяляне падбеглі яго ратаваць, але паднялі ўжо толькі труп.

Я. А.

СЬВЕДЧАНЬНЕ ВУЧОНАГА.

Амэрыканскі фізык і дзяржаўны дзеяч Бэнжамін Франклін (1786-1847) сам улажыў сабе такі надгробны напіс: «Тут спачывае цела Бэнжаміна Франкліна, як аправа старое кнігі, з якое вынялі яе змест, зрабавалі яе напіс і пазалоту. Цяпер яно толькі пажыва для рабакоў, але сам твор ня страчаны; я моцна веру, што гэты твор зьявіцца калісь у новым, прыгожым выданьні, перагледжаным і папраўленым сваім Стварыцелем».

НАВУКА ДЛЯ МІСІЯНАРА.

Адзін місіянар, які доўгія гады правёў на Цэйлёнскім абтоку, апавядае, што аднойчы ў горадзе Колёмбо падышоў да яго мяйсцовы індзеец і спытаўся: «Ці вы верыце, што Хрыстос мае калісь зноў прыйсьці?» Місіянар глянуў на пытаючага і адказаў: «Так, я веру ў гэта!» Хвіліну памалючаўшы, індзеец гаварыў быццам сам да сябе ў радасным уздыме: «Кожнае раніцы, перш чым ісьці на працу, я ўзыходжу на дах свае хаты і малюся: Госпадзе, дай мне так жыць, каб я быў заўсёды гатовы стаць перад Тваім абліччам, калі-б Ты нават меў прыйсьці сягоньня! О, як я хачу жыць у Тваёй сіле, Ты Уваскросшы!» «Мы маўчалі — кажа місіянар — але ў той час я адчуваў сябе блізка задзіночаным з няведаным простым індзейцам у непадзельнай надзеі і чаканьні, маючага прыйсьці Госпада».

Паводля Хауга.

БРАТНЯЯ ЛЮБОЎ.

У вялікім горадзе на скрыжаваньні вуліц прай-

маюча заскрыгталі тармазы аўтамашыны, паліцыянт уключыў чырвоныя вулічныя сігналы, спыніў рух і сам пасьпяшыў да аўта, перад якім ляжала акрываўленае малое цела хлапчыны. Хутка пачуліся сырэнны санітарнага аўта і людзі, апраненыя ў белыя халаты, пасьпешна падабралі акрываўленага ды адвезьлі ў найбліжэйшую больніцу.

Хлапчына знайшоўся ў апэрацыйнай салі. Над ім сагнулася стурбаванае аблічча галоўнага хірурга. Асыстэнты з нямым пытаньнем глядзяць на гэтае аблічча. Той адказвае ім спакойна: «Так, яго яшчэ магчыма выратаваць, калі знойдзецца нехта, што дасьць яму зараз-жа крыху крыві». Асыстэнт выходзіць з салі ў канцылярыю, але на карыдоры яго пераймае нейкі юнак і адразу пытае:

— Ці выжыве паранены?

— Чаму цікавішся яго доляю?

— Дык гэта-ж мой малодшы брат.

— А, так! Але ён можа выжыць, калі знойдзецца нехта, што дасьць яму свае крыві.

— Калі я яму магу даць, дык хутка вазьмеце маю — адказаў усхвалявана юнак.

Спраўдзілі кроў юнака. Яна была зусім у парадку. Палажылі яго побач брата, адчынілі артэрыю і ягоная кроў пацякла ў братнія жылы. Па скончанай апэрацыі, пытаецца юнак:

— Ці цяпер брат будзе напэўна жыць?

— Так — адказаў упэўнена лекар.

— А я яшчэ ці доўга пажыву?

— Што? — здзіўлена пытае лекар — ці ты думаеш, што маеш памерці?

— А як-жа я буду жыць, калі я аддаў сваю кроў?

— Дык нашто-ж ты даваў кроў, калі думаў, што пасля гэтага памрэш?

— Як-жа я мог ня даць? Ён-жа мой малодшы брат!

Паводля «Ст. Конрадсбшлят».

ГУЛЬНЯ ЛЁСУ.

У 1943 г. праз Баранавічы праязджаў нямецкі міністар Розэнбэрг. На час праезду усе вуліцы былі абстаўлены жандармамі і войскам. На Мэрыінскай вул. нямецкі падафіцэр злосна праганяў з вуліцы беларускага інтэлігэнта і копаў яго нагою пад дзікі рогат сваіх афіцэраў.

Мінула ад таго часу чатыры гады і якія зьмены адбыліся за гэты час! Аднаго дня ў вялікім заходня-эўрапейскім горадзе двух нямецкіх палкоўнікаў і трох гэнэралаў, між якімі адзін быў у 1943 г. на Беларусі, віталі таго-ж інтэлігэнта і гэтым разам усе гуртам нізка яму кланяліся.

Ніхто ня ведае, што чакае яго заўтра.

